

MID-DURA



Pubblikazzjoni informattiva mill-Federazzjoni Kaċċaturi Nassaba Konservazzjonisti

Volum 2021-1

'Dejjem Qrib Id-Dilettant'



www.huntinginmalta.org.mt

MESSAĠĠ MILL-PRESIDENT

Gheżież membri u hbieb,

Is-snin jgħiddu però ċ-ċikli rari jidbiddlu. Ma saritx tiġi rebbiegħa li ma jkollnix inqattgħu l-intern tagħna nistennew kif ser jizvolgu l-affarijiet u naraw jekk hux ser noħorġu ngawdu ftit granet ta' xi tip ta' kaċċa f'dan iż-żmien tagħna.

Wara snin twal nikkombatti flimkien mall-kollegi tiegħi dwar dan is-sugġett li filli kien passjoni li kont tgħix għaliha u filli sar kwazi sugġett nazzjonali li jaqla kontroversji u argumenti horox, tibda taħseb jekk hemmx ghelug għal dan id-dramm.

Meta nħares lejn il-bidliet kbar li seħhew fil-prattici tal-kaċċa u l-insib minn mqar 30 sena l-hawn, ma nistgħax ma niskantax u fl-istess hin nkun kburi bil-progress li għamel il-kaċċatur u n-nassab Malti u Ghawdxi.

Filli nisimghu b'cifri ta' 6 miljun tajra tinqatel fil-gzejjer Maltin u li Malta hija t-tebgha sewda tal-Ewropa u filli għadna naghmlu kjass shih għax insibu xi 20 każ ta' attivitajiet illegali konnessi mall-kaċċa. Mhux talli hekk talli nisimghu b'talbiet biex jingħalaq stagun għax tinqatel tajra waħda protetta! Ejjja nitkellmu bis-serjeta' u ma nirridikolawx sugġett hekk importanti għall-eluf ta' persuni. Imma ngħid jien, filwaqt li nemmen li kull incident wiehed huwa ta' min jistmerru, dan mhux progress?

Li kieku kont nagħmel proposta lil kien min kien mill-fundaturi tal-Malta Ornithological Society (MOS) fit-80ijiet u ngħidilhom biex iħallulna l-gamiema u s-summiema tar-rebbiegħa u l-insib tal-ghana u tal-gamiema u aħna naċċertaw li ma jinqatlix iktar tajr protett, jien ċert li kienu jaċċettaw b'għajnejhom magħluqa. Allura x'imbidel?

Għandi lista ta' fatturi li setgħu kkontribwixxu għal dan ix-xenarju, imma trid tibda mill-fatt li meta l-MOS saru Birdlife u bdew idahhlu l-barranin li xi whud minnhom kienu ġew fil-gzejjer tagħna għall-ewwel darba f'hajjithom u li fi ftit xhur, mhux talli saru esperti, talli bdew jiddettaw x'suppost kellna naghmlu f'pajjiżna.

Din m'hijix ksenofobija, għax jien m'għandi ebda problema bil-barranin, imma sakemm dawn jirrespettaw il-liġijiet u regolamenti tagħna u ma jkunux neo-kolonjalisti u kondixxendenti fl-atteggjament u fil-komportament tagħhom. Dan l-istess bħal meta konnha tfal fiz-żmien tal-Kolonjalizmu u kienu jagħtuna żerriegħa tal-akacċja u tal-ewkaliptus u mlejna Malta u Ghawdex bihom biex issa qed naraw kif se neħħuhom għax issa nsejnhulhom 'Speċi Invażivi Aljeni'.

Sa ftit snin ilhu meta kien għad kellna aċċess għall-istagun, minkejja li kien ġie limitat drastikament, konnha wasalna eżatt għal din is-sitwazzjoni li ma ssemmewx iktar minn kemm tgħodd fuq id waħda illegalitajiet. Imma mhux talli dan ma kienx biżżejjed, talli iktar għafsu biex jaqtgħu kull tip ta' kaċċa u nsib. U x'gara?

Ġara li dawk il-kaċċaturi kollha legali li kienu bdew jirrapportaw lil kull min kien qed jagħmel xi att illegali jew li kienu qegħdin iwissu minn qabel li ser jirrapportaw lil min kienu jissusspettaw li seta' kien ser iwettaq xi att illegali, 'ssa ma baqgħalhom ebda ncentiv għax għamlu x'għamlu xorta ma sewa għal xejn!

Jien nemmen li fil-hajja ma jistgħax ikollok kollox. Irid ikun hemm bilanċ anki bejn żewġ partijiet li filwaqt li jidhru minn barra li huma dijametrikament opposti, għadni nemmen li hemm bosta fatturi li għandhom in komuni. Ibda biss mill-imhabba li għandhom għall-ghasafar u kompli bl-importanza għaż-żewġ nahat li jkun hawn kemm jista' jkun kampanja li toffri abitat wiesgħa għall-biodiversità vasta kemm jista' jkun.



Il-fatt li l-Birdlife Malta (BLM) 'llum timmanipola lill-Kummissjoni Ewropea (KE) tant li gābitha qisha pupazz tagħha u temmen kull ma tgħid il-BLM u minkejja li l-istess Ewropa li tant hija perfetta, li kwazi tista' taħseb li għandha xi don supernaturali ġej minn xi entità divina, tara kif iddawwar l-affarijiet biex tasal għall-ghan aħhari tagħha, huwa stat veru meskin.

Din l-istess Ewropa li baqgħet siekta mingħajr ma lissnet kelma waħda qabel ir-referendum għad-dhul fl-Unjoni, meta l-Gvern ta' dak iż-żmien kien qed jgħid lill-kaċċaturi u nassaba li kien irraġna kollox mal-Kummissjoni Ewropea u li konnha ser inkomplu noħorġu għall-kaċċa fir-rebbiegħa u nonsbu għal tal-ghana, issa trid titkellem u ddawwar id-diska? Għaliex ma qalitx il-verità dak iż-żmien? Għaliex ma hallietx lill-poplu Malti u Ghawdxi jiddeċiedi hu bil-fatti veritieri u mhux bil-gideb li kienet qed tisma u li għażlet ma titkellimx dwarhom? Din ma kienet xejn iktar hlief aċċettazzjoni taċita li biha l-istess Kummissjoni kompliet mal-Gvern ta' dak iż-żmien biex qarrax b'hafna kaċċaturi u nassaba li għogħobhom jemmu lillhom u mhux lill-Federazzjoni.

Illum ninsabu fejn ninsabu, però, nemmen li kbirna ftit u tgħallimna ftit ukoll. Fejn sejrinn immorru jiddependi minn hafna fatturi. Imma kull min għandu ftit melh u jisma ċerti stqarrijiet umbagħad jara lil dawn il-gzejjer fuq xi mappa tad-dinja, mqarr waqt xi rapport tat-temp fuq stazzjon Ewropew, u jipprova jfittixhom u wara ftit jinduna li sparixxew taħt xi linja ta' pressjoni għolja jew baxxa jista' jgħid bejnu u bejn ruħu, possibbli li hawn qed jinqatlu l-ghasafar kollha tad-dinja? Jew xi hadd qiegħed jipprova jidhaq binha?

Diment li Alla jagħtini s-sahħa, jien nibqa' hemm 'xi mod jew iehor biex nagħti seħmi fl-aħjar interess tal-kaċċa u l-insib bit-tama li jerbaħ is-sens kommun u jkollna sitwazzjoni

stabbli li tagħti lok għall-kaċċa limitata fuq il-gamiema u s-summiema fir-rebbiegħa kif ukoll stagun xieraq għall-insib tal-ghana b'mod sostenibbli filwaqt li tilhaq l-ghanijiet kollha meħtieġa ta' konservazzjoni kemm tal-ambjent kif ukoll ta' ispeċi.

Ma nistgħax ma nikkritikax bis-sahħa kollha lil kull min jikser il-liġi, kemm b'mod żgħir imma aghar meta nitkellmu fuq illegalitajiet fuq speċi

protetti. Dan għamlilna hsara kbira għal hafna snin u filwaqt li, kif għidt iktar il-fuq naqas drastikament, għad fadal xi ndividwi li jaħsbu li huma l'fuq mill-liġi. Ma nafx eżatt x'jgħaddi minn mohhom, però żgur li m'għandhomx għal qalbhom il-veru kaċċa u nsib. Għadna nbagħtu l-konsegwenzi sa'llum ta' atti li qatt ma jmisshom seħhew u dejjem qatawlna saqajna kull meta mxejna xi pass il-quddiem.

Jien, illum hdimt mingħajr biża jew preġudizzju fi hdan din l-organizzazzjoni, affavur in-namra tal-kaċċa u dik tal-insib għal iktar ninn erbghajn sena u għent għaqda li ma jaf biha hadd tikber għall-ikbar għaqda mhux governattiva fil-gzejjer tagħna. Organizzazzjoni li saret l-isem tal-għaqda li tiddefendi l-kaċċa u l-insib mhux biss fil-gzejjer tagħna imma wkoll fid-dinja kollha. Ta' dan inhossni kburi mhux ftit.

Tlieta u tletin sen'ilu konnha tfal li ma jafna hadd fiċ-ċirkoli Ewropej u globali, 'zda 'llum kulhadd jaf min aħna u ksibna r-rispett kullimkien kull fejn morna u dan, minbarra l-prestigju personali, għamilnih f'għieħ l-Federazzjoni u kull kaċċatur u nassab Malti u Ghawdxi.

Illum nisma xi kummenti li hemm bżonn li l-FKNK taqbeż għat-tragwardi li jmiss u anki forsi hemm min forsi xeba' jara l-istess uċuh. Ma jimpurtax, dak hu l-progress u żgur li mhux ser inkun jien li nostakola tali mixja, speċjalment ta' din l-organizzazzjoni li tant inhobb u li tatni mument li ma ninsihom qatt bħal meta erbaħna r-Referendum Abrogattiv dwar il-kaċċa fir-rebbiegħa. Dan wiehed minn hafna mument li seħhew tul dawn is-snin kollha. Il-partiċepazzjoni tiegħi u ta' shabi fil-fora u programmi li rrapprezentajt lilkom u lin-namri li tant huma parti minn hajjitna. Il-protesti tad-disgħajnijiet il-kawzi li dhalna fihom f'isimkom u nista' nibqa sejjer, imma dawk minnkomm li għandhom ftit tas-snin jew li jhobbu jaqraw xi materjal li ppubblikat l-FKNK żgur li jafuhom.

 minn Joseph Perici Calascione

Ser nieqaf hawn u filwaqt li ser inkun qiegħed ngħaddi t-tmexxija ta' l-FKNK lil persuna li dan l-aħħar rawwimna sabiex tkun ippreparata, kif jien ċert li hi, għal dan il-ghan inhossni ċert li l-Federazzjoni ser tkompli tasal għal tragwardi godda b'Kunsill ftit iktar zgħazugħ. Lucas Micallef illum huwa l-Uffiċjal għar-Relazzjonijiet Pubblici tal-FKNK. Jien ċert li sa'llum kulhadd minnkomm jafu u jew iltaq' miegħu jew rah fuq xi program jiddefendi s-sugġett.

Lucas huwa persuna edotta ferm fuq is-sugġett u dawn l-aħħar snin ġie espost miegħi u ma Lino fl-oqsma relatati kollha mportanti Ewropej u internazzjonali bħala rappreżentant ewlieni tal-FKNK.

Jien ma fadalli xejn hlief li nringrazzja lil kull min tul dawn is-snin hadem flimkien miegħi sabiex irnexxilna nippreservaw dak li għadna 'llum minkejja li kull pajjiż iehor kompli jitlef. Ma nixtieqx insemmi ismijiet peress li ma nixtieqx li nhalli lil hadd barra. Imma ma nistgħax ma nsemmix pilastri li forsi mhux kollha tafuhom jew tiftakruhom, iżda għaliha kienu flimkien miegħi t-tim li dejjem imxejna id f'id biex bqajna b'sahħitna sa'llum,

Mhux se nagħti elogi, però ser insemmi lil Lino Farrugia, Twanny Mifsud, Richard Cilia, David Briffa, Twanny Grech, Charles Gaffero Collins, Daniel Xriha bħala dawk li għandhom s'issa hemm jagħtu sehemhom għalikom. Ex-kollegi bħal Salvo Portelli u Colin Falzon. Joe Buttigieg, Joe Scicluna u l-Presidenti kollha li taw hafna snin ta' hajjithom għall-FKNK. Insemmi dawk li hadmu kemm felhu 'zda li Alla għogbu jgħajtilhom għal hdejh, Alfred Zammit, Aldo E. Azzopardi, Carmenu Brincat, Alex Zammit, Victor Vella. Dawk kollha li hadmu fil-Kumitati Distrettwali u Organizzattivi u li permezz tagħhom stajna nevolv u kif kbirna 'llum. Fl-aħħar u mhux l-inqas lil kull wiehed minnkomm, anki lil dawk li 'llum għal xi raġuni jew ohra m'għadhomx membri tagħna, xorta nringrazzjahom għaż-żmien li għamlu fi hdan l-FKNK u flimkien hdimna id f'id.

M'ahnix perfetti u l-kritika qatt ma naqset, imma wara dawn is-snin kollha li sena wara l-ohra ma waqafna qatt lanqas ġurnata waħda biss, inhossni verament kburi li hallejtuni mmexxi din l-organizzazzjoni flimkien ma shabi sabiex wettaqna pediment mibni bil-konkos u hadid li fuqu ta' warajna jstgħu jkomplu jibnu. M'ahnix perfetti. Però kull m'għamilna għamilnih bil-qalb f'isimkom u bikom warajna għax mingħajrkom, il-FKNK ma tfisser xejn. Ftakru li s-sahħa qegħda fl-għaqda u kull tifrik jagħti skop għad-dgħjufija. Kwalunkwe negożjati li jsiru bikom kollha warajna jsiru b'sahħa kbira għaldaqstant nringrazzjakom u m'għandix kliem biżżejjed biex ngħid li hassejt kull darba li harist lura u rajt tapit ta' membri uniti flimkien.

Grazzi, grazzi, grazzi. Jien ser nibqa' attiv sabiex fejn ikun hemm bżonn nagħti mill-esperjenzi tiegħi sabiex ikun hemm kontinwità. Irrid inkun bastun ta' support għal Lucas u għall-FKNK sakemm il-Kunsill ihoss li nista' nagħti sehem siewi. Insellem lil kull kaċċatur Malti u Ghawdxi f'ambitu ta' kaċċa u nsib sostenibbli filwaqt li kif dejjem shaqna, li jhaddan fih it-tradizzjonijiet soċjo-kulturali tagħna l-Maltin u l-Ghawdixin.

PASSAT, PREŻENT U FUTUR

 minn Lucas Micallef

Fejn hemm kontinwità ser ikun hemm progress, u proprju hekk qed isir fi hdan il-Federazzjoni Kaċċaturi Nassaba Konservazzjoniti (FKNK). Dan mhux it-tmiem imma bidu ta' kontinwità għaqlija li tkompli grazzi għas-snin ta' servizz li ta Joe Perici Calascione, waqt li kellna diffikultajiet kontinwi, naraw li bit-tajjeb u l-ħażin dejjem bqajna għaddejnin u ma waqafna qatt.

Li hu żgur hu li ser inkomplu naħdmu bla waqfien, biex naraw l-aħjar għad-delizzji tagħna kemm fil-preżent u kif ukoll fil-futur ġejjieni. Żgur li Joe ser jibqa' jkun ta' spalla u għajnunna kif dejjem kien

għall-FKNK, fejn ta' dan ngħidlu pubblikament GRAZZI.

Ser nassigura li waqt il-presidenza li ser ikolli, ser nidderiġi biex flimkien ma shabi tal-Kunsill ser naċċertaw li inkunu aktar qrib il-membri, filwaqt li nħaddnu aktar komunikazzjoni diretta informattiva dwar dak li jkun għaddej, kif ukoll għal dak ġejjin. Forma ta' laqgħat f'diversi lokalitajiet, kif ukoll irridu nakkomodaw lill-membri kollha ta' madwarna b'elementi ta' komunikazzjoni kollha possibbli.

Ser inħaddnu pjan, pjan li ser iservi bhala direzzjoni ta' fejn irridu naraw l-FKNK fi ftit żmien iehor.

Nibqgħu nkunu l-vuċi tal-kaċċatur u nassab Malti u Ghawdx, kemm f'parametri lokali kif ukoll daww internazzjonali.

Dan filwaqt li nassiguraw li jibqa' ikun hemm narrativa lill-pubbliku rigward l-impenn u dedikazzjoni lejn l-ambjent ta' madwarna bhala gwardjani tal-biodiversità li nħaddnu.

B'hekk l-FKNK ser tassigura u twiegħed li ser tibqa' l-akbar għaqda mhux governativa fis-soċjetà Maltija, l-akbar partijiet interessati f'dak li jirrigwardja l-Ambjent u Konservazzjoni grazzi għar-rappreżentanza ta' eluf ta' kaċċaturi u nassaba li thaddan.

Dan jibqa' dejjem possibbli għall-affiljazzjonijiet ferm importanti li għandha l-FKNK f'dak internazzjonali, fejn tibqa' lehen fl-ambitu soċjo-kulturali li nħaddnu ahna fil-Gzejjer Maltin.

Ma irridu qatt li l-komunità tagħna tkun mharsa minn haddiehor bhala komunità terza, imma irridu nuru li ahna nies responsabbli u għandna kull dritt neżerċitaw il-prattika soċjo-kulturali tagħna li iħaddnu kultura kif ukoll aspekk ta' identità.

Magħtul is-sena l-FKNK tkun għaddeja b'xogħol kontinwu, kemm dak ta' natura lokali u daww internazzjonali. Is-settur tagħna

tal-kaċċa u l-insib hu wiehed vast... vast fis-sens li iħaddan u jolqot diversi setturi madwarna; inkluż l-Ambjent, Kultura, Edukazzjoni, l-aspekk Legali, Armi, Sport, Farsien għall-Animali, u aktar. B'hekk wiehed jista' jiehu idea ta' kemm hemm kumplessitajiet minn dak aspekk amministrattiv, eżekuttiv, kif ukoll ta' aktar kumplessa meta tasal implimentazzjoni ta' inizjativa.

Il-bieb tal-FKNK ser dejjem ikun miftuħ għall-membri, min ikollu xi opinjoni jew hsieb huwa merħba jiġi jaqsmu magħna.

Maqgħudin inkunu biex flimkien naslu.

REBBIEGĦA - GAMIEM 1970 - 1990's

 minn David Bonello

Illum hbieb jien għandi 58 sena, la jien xi xih però m'għadnix żgħir lanqas. Dawk il-hinijiet twal, granet u xhur li kont inqatta' għall-kaċċa, kull temp, shana, xita, riħ, kasha m'għadnix nagħmilhom. Dan ir-rakkont huwa aktar ibbażat fuq ġrajjet, esperjenzi tiegħi jew ġrajja partikolari li niftakar jien ta' tfajjel u aktar tard żagħżuġ fl-istaġun sabiħ tal-gamiam. Pases tal-Gamiam kont ixxurtjat li nzerzajt, rajthom u esperjenzajt. Memorji li jibqgħu ċari ġo mohħi u anke qalbi sakemm jibgħat għalija l-bambin. Iz-żmien li gawdejt jien flimkien ma missieri wiehed ma jistax iqablu żgur ma żminijiet in-nanniet tagħna. Minn generazzjoni għal oħra dejjem tisma' kif inbidel iż-żmien, kemm naqas ċertu tajr, fosthom ukoll anki kemm naqset il-gamiema.

Dak iż-żmien u min għandu l-età tiegħi jiftakar sew ukoll kemm il-klima u tempijiet kien differenti minn tal-lum, wiehed jista' jgħid illi l-istaġuni nqelbu kompletament.

Fl-opinjoni tiegħi wkoll fatturi li affettwaw il-pases tal-gamiam maż-żminijiet jinkludu; il-bexx, il-kaċċa bla rażan f'pajjiżi barra minn xtutna u minn fejn tpassi l-gamiema, bini ma kullimkien, u dwalijiet eċċessivi ma' kullimkien. Niftakar nistennew it-tbassir tat-temp fuq it-televiżjoni, avolja dak iż-żmien it-teknoloġija ma kinitx avvanzata daqs illum, u mhux l-ewwel darba jisbah b'riħ l-oppost it-tbassir. Meta t-temp kien galbu, jiġifieri mill-Grigal, Xlokk u anke mil-Lbiċ, kien jibda ha ngħidulu hekk il-paniku u l-eċċitament kbir għall-għodwa li jmiss.

Niftakar minn filgħajiet it-telefown ma jiqafx, kulhadd iċempel lil xulxin, hbieb u membri stess tal-familja kaċċaturi biex jiftiehm għall-għada. Dan sabiex jiltaqgħu kmieni sew filgħodu, ġeneralment kien ikun għall-habta tat-tlieta u nofs jew l-erbgha ta' filgħodu, jew għand l-Olimpik Bar il-Mosta jekk ikun bir-riħ isfel biex imbagħad jerħulha għal Ras il-Pellegrin limiti ta' Fomm ir-Riħ

jew inkella għand Pawlu l-Pagna, Burmarrad jekk ikun lejn il-Lbiċ, biex imbagħad jitolgħu l-Wardija. Kont nitbikkem sew meta it-temp jiġi galbu matul il-gimgha, dan għaliex kelli l-iskola. Ma kontx irrid infalli ġurnata waħda, hemm biss kien mohħi, biex inkun fl-ambjent għall-kaċċa mal-Pa. Minn dejjem kont nara x'ser nivvinta biex nikkonvinċi lil missieri u anke lil ommi biex infalli l-iskola sabiex immur miegħu għall-kaċċa. Ma ninsa qatt il-biki li bkejt u xi daqqtejn minghand ommi ma naqsu qatt. Meta kien ikun imissni skola missieri kien jipprova ma jurinix, allura kont nosservah minn wara l-bieb fejn kien iżomm it-tagħmir tal-kaċċa, jipprepara l-barzakka, dejjem ibbatmata bl-iskrataċ, senter jew tnejn għal li jista' jkun.

Kont noqgħod attent ukoll għall-ammont ta' skrataċ li kien qiegħed jipprepara, dan għaliex kont ninduna li missieri kien qiegħed ibassar xi passa tajba. Kellu basket apposta fejn kienu joqogħdu tuzzana kaxxi skrataċ oħra, kien jagħżilhom ukoll skont it-temp u fejn kien ippjanat li sejjer. Jien bid-dmugħ f'għajnejja u qalbi thabbat mija mija '...tghid jehodni miegħu għada l-Pa?'. Niftakar sew qisu lbieraħ meta kont inkun fil-klassi u naf li missieri kien qiegħed hemm għall-kaċċa, jien kas ta' xejn għal-lezzjonijiet, inħares biss lejn it-tieqa tagħti għal barra, niċċassa lejn l-ajru, lejn is-shab, jew nipprova nara nilmaħx xi tajra, u bejni u bejn ruħi '...tghid qiegħed jara xi haġa l-Pa...tghid spara llum?'. Malli ddoqq il-qanpiena tal-iskola biex immorru lura d-dar flok immur nilgħab il-futbol ma' shabi, kont nitlaq niġri kemm niflah lejn id-dar, dan sabiex forsi nilhaq il-Pa u nsaqsih x'għamel, jekk rax gamiam, jekk sparax. Meta ma nsibux hemm għax ikun diġà telaq għax-xogħol, l-ewwel ma kont nagħmel niftaħ il-friza biex nara hemmx gamiam. Niftaħ il-borża tal-plastik u nifrex il-gamiam fuq il-mejda biex ngħoddhom '...iva, 27 qabad dalgħodu...kemm nixtieq kont miegħu!' Xi demgħa ma kienet tonqos qatt hbieb.



Mela issa waslet ġurnata minnhom meta jiena kelli l-età tiegħi u stajt inkun hemm magħhom, riħ jonfoħ kemxejn shun mix-xlokk, bl-irxiex ukoll, 'Kemm hu sabiħ dalgħodu, tghid naraw xi żewġ?, tghid nisparaw?' Naslu l-koll fuq il-post bejn it-tlieta u nofs jew l-erbgha ta' filgħodu. Kulhadd jibda jarma, eċċitament kbir. Kulhadd erħielha għal god-dura tiegħu - għadu ma sebahx imma xi tir diġà beda jinstema, aktar ma beda jisbah, aktar it-tiri jżiedu. Beda ġej il-gamiam tiela' minn max-xifer, żaqqu mal-art, tarah u ma tarahx, kultant tilmah dak l-abjad ta' sidru jkangi mal-griz lewn skur tal-blat xaghri, iġennek. 'Iva teftifa, naħseb fiha tletin gamiema. Nitbaxxa sew ġewwa dura, jekk jista' jkun inħares bejn il-ġebel tal-gargazza, nlesti l-pużizzjoni sewwa fuq il-ġebli li qiegħed bilqiegħda fuqha, is-senter Breda tal-molla lest armat, mimli, l-ewwel skartoċċ ċomba 10, l-oħrajn ċomba 7, 8 u l-aħħar tiri ċomba 6. Fil-pront, 'Ilqa' George, ilqa' Godwin, ilqa' Steve, Twanny, ilqa' Bunell, kulhadd jgħajjat wiehed lill-iehor... pum pum pum pum!' 'Iva waqqa' hamsa żgur il-Pa, 'Pum pum pum Godwin...gerbeb erbgha oħra żgur... pum pum pum Twanny u Steve minn god-dura tagħhom, zammew hamsa oħra żgur...pum pum pum... George ngabar ukoll, Naqra oħra Bambin u kont ha nispara jien ukoll... 'Pum pum pum... rajt erbgha jaqgħu żgur. Mort niġri nfitex u għarthom. Fil-pront Godwin (iż-żiju)qalli 'David hemm tnejn oħra żgur mejta'. Komplejt infitex u kellu raġun, sibthom ukoll. B'kollox għart sitta.

U din imsemmija hawn fuq hbieb tiegħi kienet biss rakkont qasir dwar teftifa gamiam waħda biss minn tant teftif iehor li esperjenzajt biex timmaginaw ftit meta kien jiġi l-gamiam.





Federazzjoni Kaċċaturi Nassaba

Konservazzjonisti - FKNK

138, Triq il-Kuncizzjoni

Msida MSD 1831

FKNK

P.O. Box 26

Sliema SLM 1055

www.huntinginmalta.org.mt

info@huntinginmalta.org.mt

Editor:

Lucas Micalef

Disinn:

Ability Publications Ltd

2124 1317

E:mail:

abpublicationsltd@gmail.com

Stampar:

Gutenberg Press

EDITORJAL

Kif nafu ż-żminijiet jinbidlu, biss matul dan l-aħħar deċennju, rajna diversi fatturi jinbidlu b'mod mgħaġġel hafna. Iż-żminijiet jinbidlu hesrem, hekk kif ġara waqt il-pandemija li laqtet l-umanità fuq skala globali. Kellna naddattaw malajr għal norma ġdida, norma li bidlet hajjitna mil-lejl għan-nhar. Fejn fost hafna, il-pubbliku ingenerali sar jagħraf l-importanza għal saħħtu u sar japprezza aktar in-natura ta' madwarna.

Għall-kaċċatur u n-nassab ir-rispett u l-apprezzament għan-natura ta' madwarna ma ġietx illum, imma tithaddan għal kull persuna li tipprattika l-kaċċa u l-insib. Matul is-sena kollha, irrelevanti jekk ikunx miftuh jew le l-istaġun, id-dilettant dejjem ikun parti min-natura ta' madwarna, sew jekk marx isaqqi jew ihawwel xi siġra, jirranġa xi haġt tas-sejjeħ, jimxi mixja bil-keħb, jew saħansitra jindokra l-ambjent biex ikun ta' benefiċċju li thaddan il-flora u fauna għall-ekoloġija ta' madwarna.

Biss lil hinn minn dan kollu, xorta l-immagini tad-dilettant inbidlet, u dan hu kollu sforz ta' publikazzjonijiet fil-midja li fost hafna jkun skorretti, imma jaslu li jgħajmu sensazzjonalizmu fuq l-opinjoni pubblika.

Sfortunatament is-sugġett tal-kaċċa u l-insib, dejjem kien wieħed kontroversjali, illum aktar minn qatt qabel u b'hekk dejjem kien ta' interess partikolari għall-edituri u pubblikaturi ta' ahbarijiet kemm fuq skala lokali u anki internazzjonali. Ahbarijiet li jgħajmu sensazzjoni u emozzjoni, illum il-ġurnata jinxterru malajr speċjalment fuq il-midja soċjali, fejn xi drabi tista' xxerred xniegħa fattwali u mhux, madwar l-erba' rjiħat tad-dinja. Mill-bidu tal-istorja tal-evoluzzjoni tal-bniedem, fejn l-użu ta' rizorsi naturali kienu parti ferm importanti għall-umanità, rajna wkoll il-prattika tevolvi b'mod mgħaġġel.

Illum il-ġurnata d-dilettant sar jagħraf aktar l-importanza tas-salvagwardja għall-ambjent ta' madwarna, kif ukoll li jaċċerta ruħu li jipprattika d-delizzju tiegħu b'mod sostenibbli, u b'hekk jassigura futur b'saħħtu għall-ġenerazzjonijiet ta' warajna. Għalkemm illum il-ġurnata hemm aktar responsabbiltà mhaddna mid-dilettant, u għandu l-obbligu li jissalvagwardja l-abitat għall-ekoloġija ta' madwarna, fejn saħansitra anki l-Kummissjoni Ewropea kienet għarfet li l-kaċċa sostenibbli hija għodda importanti għall-biodiversità, xorta llum aktar minn qatt qabel il-kaċċatur (u hawn naghmlu referenza wkoll għan-nassab) jidher bħala immagiħni negattiva, immagiħni ta' persuna li jagħmel x'jagħmel huwa haħin.

Għalhekk, aktar minn qatt qabel għandna nkunu aħna, li fost is-7,000,000 kaċċatur fl-Unjoni Ewropea nuru x-xogħol siewi li naghmlu ta' kuljum. Irridu nkunu aħna li nipubblikaw u nuru dak li veru naghmlu, u kemm għandna għal qalbna l-ambjent ta' madwarna.

Li ngħidu li 'għandna dritt', u nkunu reattivi ma' min ma jifhimx il-prattika, ma aħna ser naslu mkien, imma rridu nfissru b'mod xieraq lil dawk ta' madwarna l-verità tal-passjoni tagħna.

Din il-publikazzjoni ta' Mid-Dura, li hija ppubblikata mill-Federazzjoni Kaċċaturi Nassaba Konservazzjonisti (FKNK), fejn l-ewwel edizzjoni ser tkun imqassma b'xejn f'diversi hwienet madwar Malta u Ghawdex, ser thaddan aktar kontenut informattiv relatat kemm direttament u mhux, mal-passjoni tant għal qalbna. Irridu nkunu aħna li nassiguraw futur xieraq għall-passjoni tagħna, u nhaddnu bilanċ siewi li ser iwassal biex negħlbu d-diffikultajiet u l-isfidi kontinwi li jaffaċċja d-delizzju tagħna. Ma nistgħux naqtgħu qalbna u nċedu, li kieku ta' qabilna għamlu hekk ilna li tifna kollox. Ma nkunux baħħara tal-bnazzi, imma dilettanti uniċi, li l-prattika għalina mhux passjoni biss imma parti minn hajjitna li hu l-obbligu tagħna biex ngħadduha lil ta' warajna hekk kif għamlu l-antenati tagħna.

Għamel parti MID-DURA

Jekk hemm xi sugġett partikolari relatat direttament jew le mall-kaċċa, insib, jew ambjent u tixtieq taqsam storja jew tixtieq tikteb artiklu għall-edizzjonijiet tal-publikazzjoni MID-DURA ġejjiena, ikteb fuq pro@huntinginmalta.org.mt

SIGAR U PJANTI GĦAL ĠOL-GUVI MALTIN

Is-sigar u l-pjanti huma organiżmi interessanti kif jistgħu jiġu utilizzati biex isebbhu l-ambjent. Bħal hafna hlejjaq oħra, hawn hafna speċi slavaġ li evolwew għal ekosistemi marbutin magħhom, skont il-klima li jgħolqu u jgħixu fiha. Il-bniedem għaraf dawn il-kapaċijiet u s-sbuħija ta' diversi speċi li huma attraenti, u rnexxielu jkattar bosta u jikkultiva varjetajiet li holoq hu. Bħal hlejjaq oħra li meta jiffaċċaw bi sfidi godda, sigar u pjanti huma ta' meravilja, kapaċi jaddattaw għal tibdil fl-ambjent ukoll.

Hafna mill-pjanti kkultivati f'Malta, appartu dawk is-sigar tal-frott u hxejjex tar-raba' għall-konsum tal-bniedem u bhejjem, jintużaw għat-tiżjin, fil-qasari tal-fuħħar jew plastik, jew mal-art fil-hamrija, f'xi bitha, ġnien, parapett, ġewwa fil-kċina jew fuq il-bejt. U skont l-ispeċi, skont kif tikber, kemm tiflaħ għar-riħ u xemx titqiegħed f'wieħed minn dawn il-postijiet fir-residenza. Però timmaginaw li jithawlu sigar u pjanti ġo guva mimlija għasafar?

Forsi tinstema' possibbli hafna. Faċli li jithawlu ġo ġnien mimli għasafar, però kemm jgħixu trid issaqsi. Dan jiddependi wkoll kemm ikollok għasafar ukoll. L-awtur skopra kemm hu diffiċli biex tgħajjex xitel hawn imma mhux impossibbli. Għasafar ta' kull għamla u lewn mid-dehra għandhom waħda haġa komuni, appartu rix; kemm ihobbu jnaqqru. U l-weraq huma vittmi tat-tnaqqir. Huwa forsi impossibbli nimmaginaw li dawn l-organiżmi helwin kapaċi joqtlulek arbuxell jew siġra, imma hekk hu. Allura dan fis-selvaġġ kif ma jseħħ? Iseħħ, xorta jnaqqru, imma barra

jkun hemm hafna speċi ta' xitel u kwantitajiet t'arbuxelli u sigar fejn jistgħu jirgħu, bosta li qabli ma jistgħux isibu ġewwa. L-għasafar inaqqru għall-kurżità, għall-ikel u biex igorru għall-bejta. Fuq l-istess speċi tas-sigar u arbuxelli fis-selvaġġ ikun hemm tnaqqir, imma bi ffit u mhix dik il-koncentrazzjoni ta' għasafar, allura tingħata ċ-ċans li tkompli tikber, iżda mhux hekk hu l-każ fil-magħluq. Hafna mid-delettanti tat-trobbija tal-għasafar isibuha impossibbli biex ikollhom xi forma ta' hdura ġo guva. Dan għax fil-magħluq l-għasfur dejjem se jnaqqar in-nebbieta mill-istess xitla jew siġra u ma jagħtix ċans tirkupra, speċjalment meta jkun hemm ammont kbir ta' għasafar fl-istess guva. Allura hafna jispiċċaw joqogħdu jbiddu bil-friegħi taż-żnuber (għax iservi fit-tul), qasab biex ihajru n-namra tal-għasfur, però għal żmien temporanju, għax imbagħad jinxef kollox.

Ironikament, l-għazla ideali ta' xitel u sigar li jistgħu jithawlu ġo guva huma speċi velenuzi, allavolja xi whud ibatu wkoll. Pjanti velenuzi għandhom diviża tajba, però xorta waħda xi forma ta' tnaqqir isir, imma limitat hafna, għax l-għasfur jilhaq jinduna li velenuzi. Donnu l-għasfar huma rezistenti wkoll għall-velenu, sa ċertu ammont. Ftit tnaqqir mhux ha joqtol lill-għasfur u dan malajr jinduna, u fl-istess hin is-siġra jew l-arbuxell jibqa' b'saħħtu.

L-esperimenti ta' dan l-istudju saru fi ġnien magħluq li fih 'il fuq minn 60 pied tul u b'14-il pied wisa' u 18-il filata għoli. Jospita fih 'il fuq minn 80 speċi t'għasfur. Ġew provati 'l fuq minn 100 speċi ta' sigar u arbuxelli li huma komuni għall-ġejjier Maltin.



Fost l-arbuxelli li l-awtur sab adegwati huma dawn li ġejjin: L-ispeċi tat-Tengħud; Euphorbia dendroides (Tengħud tas-siġra), Euphorbia canariensis, Euphorbia grantii u Euphorbia mili; L-Oleandru (Nerium oleander),

minn Arnold Sciberras

Il-Karissa (*Carissa macrocarpa*) u Frangiġani (*Plumeria rubra*) mill-familja Apocynaceae; u l-Ilsien in-Nisa (*Dracaena trifasciata* syn. *Sansevieria trifasciata*) fil-familja tal-Ispragg (*Asparagus*).

It-Tengħud (*Euphorbiaceae*) għandhom likwidu abjad mimli kimiċi tossiċi li jistgħu jkun irritanti għall-għajnejn u l-halq. L-Oleandru u pjanti fil-familja tiegħu għandhom kimiċi li generalment jgħaġġlu r-ritmu tat-taħbit tal-qalb. L-Ilsien in-Nisa hija magħrufa li velenuza għall-qtates u l-klieb, però l-weraq imlaħħmin u fibruzi jipprevjenu hafna mit-tnaqqir.

It-Tengħud tas-Siġra huwa arbuxell kbir u indiġenu għall-ġejjier Maltin u fil-Mediterran, dominanti f'ċerti nħawi f'Malta. Fil-guva tal-awturi kien l-unika speċi li ma ġiex mittiefes. L-ispeċi l-oħrajn huma eżotiċi għal Malta u għall-Mediterran, frekwenti bħala ornamentali f'Malta. Importanti wkoll li x-xitli jgħu mhawla mkabrin, għax hekk jingħata iktar ċans lill-pjanta biex tgħix. Irridu nżommu f'moħħna, appartu t-tnaqqir u l-hmieġ regolari tal-għasfar fuqhom inaqqas il-fotosintesi u jżid hafna l-aċidità tal-hamrija li jridu jgħixu fiha u minnha.

HAJR

L-awtur jixtieq irodd haġr lil Jeffrey Sciberras talli provda l-informazzjoni botanika meħtieġa.

IL-FENEK SALVAĠĠ - IL-KULUR

✍ minn Ian Falzon

Fl-artiklu ta' qabel (Dicembru, 2019) tajna titwila lejn il-fenek salvaġġ f'Malta u xi informazzjoni ġenerali. Illum ser nidhlu iktar fid-dettall dwar l-apparenza ta' dan il-fenek u xi partikolaritajiet li wiehed jista' jinnota.

Meta wiehed jilmah fenek fil-kampanja, wahda mill-affarijiet li jispikkaw huwa d-denb. Id-denb tal-fenek salvaġġ hu skur minn fuq filwaqt li abjad ċar minn taht. Ir-raġuni wara dan hu maħsub li hi sabiex jibgħat sinjal lil xi predatur li dan intlemaħ u l-predatur b'hekk jaqta' qalbu u jiskoraġġixxi li jkompli jippersegwitah. Infatti meta fenek jinhasad jew ikollu suspett dan jitwaqqaf u jgħolli denbu. U b'hekk jikxef l-abjad ta' taht. L-istess jiġri meta l-fenek jitlaq jiġri. Sintendi, dan is-sinjal jarawh ukoll il-fenek l-oħra li jkunu fil-qrib u hekk huma wkoll ikunu mwissija dwar il-periklu.

Bhad-denb, iż-żaqq hi wkoll ta' kulur ċar. L-ewwel funzjoni hi bħal dik tad-denb; il-fenek jitwaqqaf biex josserva u jikxef żaqqu ċara. It-tieni funzjoni hi dik ta' camouflage. Il-fatt li l-animall ikun taht ċar jgħin biex inaqas il-kuntrast tad-dell li jonholoq meta d-dawl ikun ġej minn fuq (mix-xemx jew mill-qamar.)

L-aħħar punt li ser nitkellmu fuqu hu propju l-kulur prinċipali tal-fenek. Il-fenek salvaġġ Malti jista' jkun ta' żewġ kuluri predominanti; il-griz u l-aħmar (jew isfar kif isibuh f'ċertu nhawi). Dan il-fattur hu interessanti mil-lat bijologiku għaliex filwaqt li

f'pajjiżna fniek homor huma komuni, mhux hekk f'pajjiżi oħra fejn dan jidher kultant bħala anomalija. Interessanti wkoll il-fatt li għalkemm bejta jew inhawi jkun predominanti ċertu kulur, l-istess bejta tohloq iż-żewġ kuluri. Apparti d-differenza evidenti fil-kulur ġenerali, ta' min jinnota li filwaqt illi l-fenek griz ikollu roqgħa hamranija fuq għonqu u truf tal-widnejn suwed, l-aħmar ma jkollux iswed u truf ta' widnejh ikunu ċari hafna.

Fattur li seta' wassal għal din l-okkorenza huwa l-pressjoni tal-predaturi, u l-fatt li l-ambjent Malti hu pjuttost ċar jista' joffri vantaġġ lil ilwien ċari. Infatti, anke l-fenek grizi li huma simili għal dawk ta' pajjiżi oħra, huma wkoll kemxejn iktar hamranin. Fatt li ġie nnutat iktar minn mitt sena ilu mill-professur Andrew Leith Adams. Però dan il-fatt diffiċli jiġi provat.

Il-kulur hu wiehed mill-fatturi li jagħmel il-fenek salvaġġ ta' Malta partikolari u għalhekk għandna nkunu rispettużi u napprezzawh. Hija hasra li f'ċertu lokalitajiet intelqu fniek domestiċi li wasslu biex titniġġes il-ġenetika u llum nosservaw fniek b'kuluri mhux naturali jew baqrin.

Min jixtieq jikkuntattjani b'kummenti jew informazzjoni nistiednu jibgħatli ittra elettronika fuq: ian.falzon@mcast.edu.mt



TNISSIL MINN TAŻ-ŻEBBUĠ HAWN MALTA

✍ minn Roderick Abela

L-ewwel darba li rnexxieli nniessel minn taż-Żebbuġ kien fl-2007. Sakemm irnexxieli nniessel minnhom tkellimt ma' diversi dawk imsejha veterani li kienu tawni parir ma nahlix hin għax taż-żebbuġ ma jzoqqux il-frieħ tagħhom u dejjem joqtluhom. Jiena għidt mal-ewwel li din ma tagħmilx sens u rrid niskopri għaliex kien hemm diversi dilettanti li kellhom taż-żebbuġ ibidu u saħansitra anke jfaqqsu iżda rarament smajna min inniessel minnhom b'suċċess. Jiena għamiltha l-missjoni tiegħi li nniessel minn dan l-għasfur meraviljuż u wara diversi riċerki minn breeders barranin u esperimenti li għamilt jien, irnexxieli niskopri għall-ewwel darba kif inniessel minnhom.

B'sodisfazzjon ngħid li fl-aħħar irnexxieli nniessel minn taż-żebbuġ bejta ta' tlieta għall-ewwel darba u dan ir-riżultat tellagħni s-sema. Kontra l-parir li tawni hafna jiena għamilt mezz kif dak li tghallimt

kbir. Minn Mission Impossible sar għasfur li ta sodisfazzjonijiet kbar lil diversi breeders u qed jiġi mniessel kull sena minn daqstant breeders Maltin bħal hafna għasafar ohra tal-għana.



Meta nirrakkonta x'kien l-ingredjent prinċipali nieqes biex wiehed inniessel minnhom ngħid illi kien l-imżaq addattat għal meta jfaqqsu. Fuq forum Taljan fuq l-internet qrajt esperjenza ta' wiehed Taljan li kien qal propju hekk: Taż-Żebbuġ għandhom erba' sigrieti biex tnissel minnhom: 1. Dud, 2. Dud, 3. Dud u 4. Dud. Dikjarazzjoni bħal dik ma tantx fiha fiex titfixkel. Kien propju dan li għamilt: rajt minn fejn ser nakkwista dud biex inkun nista' nniessel minnhom. Dud fuq is-suq ma kienx hawn hlief xi mealworms ħajjin li wiehed jista' jrabbu d-dar fuq l-awrofa, xi maggots tas-sajd jew inkella xi ġurati u dud ieħor li wiehed seta' jaqbad hu stess minn barra fin-natura. Però jiena għaraft li kelli b'zonn sors ta' dud li kien kostanti u varjat u wara xi sentejn nipprova nimporta dud minn barra b'dan l-iskop, fl-aħħar irnexxieli nagħmel dan fil-forma li illum jaf kulhadd: dak sterilizzat u ffrizat.

mill-esperjenzi tiegħi f'dawk is-sentejn esperimenti, meta finalment irnexxieli l-ewwel darba fl-2007 ppubblikajt artiklu tiegħi fuq il-Passatemp biex b'hekk ikun hemm hafna dilettanti li jistgħu jippruvaw inisslu minnhom ukoll. Minn dakinhar nissilt 'il fuq minn 50 għasfur taż-żebbuġ tul dawn l-aħħar snin.

Però l-akbar sodisfazzjon ngħid għaliha illum hawn hafna breeders Maltin li rnexxielhom inisslu minn taż-żebbuġ tul dawn l-aħħar snin. Kemm jien u kemm shabi tal-kumitat fl-għaqda Song Bird Association Malta hdimna qatigh sabiex inxerrdu kemm nistgħu informazzjoni dwar it-tnissil ta' dawn l-għasafar u illum nistgħu nazzardaw ngħidu illi minn informazzjoni li għandna hawn Malta sirna wiehed mill-aktar pajjiżi illi għandu breeders inisslu minn taż-żebbuġ fl-Ewropa kollha. Nahseb taqblu li dan il-proġett kien suċċess

Jiena diġà ppubblikajt diversi artikli dwar l-esperjenzi tiegħi fid-dettall fuq it-tnissil ta' dan l-għasfur kemm hawn Malta u anke f'pubblikazzjonijiet barranin. Dan l-artiklu xtaqt nagħmlu aktar fil-qosor bil-punti prinċipali bl-aktar punti importanti u b'għadd ta' ritratti mill-aħħar staġuni.

ŻMIEN IT-TNISSIL

Taž-żebbuġ normalment jibdeu iġorru u jbidu lejn l-aħħar ta' Marzu/nofs April. Sal-aħħar ta' April normalment ikunu biedu kollha. Tinduna li ġejjin f'kundizzjoni tat-tnissil meta munqarhom jibda jiswied sew aktar ma joqrob lejn dan iż-żmien waqt li l-ġurnata tibda titwal, sakemm jiġu blu kulur iċ-ċomb. Jien nirrakkomanda li dak li jkun minkejja li jkun herqan biex jibda l-istaġun tat-tnissil ma jgħaġġilx żejjed biex jibda - aħjar ġimgha iktar tard milli ġimgha kmieni halli l-għasafar jiġu f'kundizzjoni sewwa u meta jibdeu jingallaw mal-ewwel.

Bħala dieta għal taż-żebbuġ wiehed għandu jagħlef tahlita ta' żrieragħ matul is-sena simili għal tal-vrieden. Huma jhobbu hafna l-għosfor, qanneb u sunflower b'mod partikolari. Jien nuża anke pellets mat-tahlita u nsibu tajjeb hafna. Meta nibda nipprepara l-għasafar għat-tnissil jien innibbet iż-żrieragħ u nżid magħha piżelli tal-friża u dud bħal pinkies, buffalo worms, hermetia, mealworms u waxworms. Mal-istess tahlita nżid supplimenti bħal vitamini, trab tal-proteini u calcium. Tahlita ta' grit huwa

importanti hafna wkoll għal taż-żebbuġ.

Meta jfaqqsu l-frieħ f'inqas minn ġimagħtejn il-frieħ jikbru u jaqbzū mill-bejta. Għaldaqstant malli jfaqqsu jibdeu jikkonsmaw kwantità kbira ta' dud kuljum. L-ewwel sebat ijiem rari jmissu ikel ieħor hlief dud biex ižoququ u jekk ma jkunx hemm mard jikbru b'saħħithom u malajr.

AMBJENT - GUVI, BEJTJET...

Bħala guvi jien nuża guvi ta' żewġ metri fond b'żewġ metri għoli u tmenin ċentimetru wisa'. Però naf hafna li hađu anke ġo gageġ ta' tliet piedi u anke iżgħar. Jiena dejjem sibt li guvi aħjar minn gageġ u dejjem par wiehed għalihom u mhux ma' għasafar ohra.

Jiena nhalli taż-żebbuġ flimkien is-sena kollha u meta nlaqqagħhom nosserva li mhux jiġġieldu halli filkas nifred u nerġa' nipprova iktar tard. Ġieli jkun ġlied li anke jwassal għall-mewt. Mhux daqshekk komuni però darba ġrat lili. Importanti li tifred mal-ewwel malli tara ġlied u thallihom viċin imma separati sakemm terġa' tipprova tlaqqa' iktar tard.



Bħala bejtiet bieqi jew gabbjetti bħal kull għasfur tal-għana. Bħala materjal biex jgħorru sisal abjad huwa l-aħjar. Jien inhobb nuża nest felts minn dawk il-bojod għax bejta li jagħmlu huma ma tantx tkun xi bejta folta u sabiha normalment. B'dawk l-felts salvajt hafna bajd u frieħ.

TRATTAMENTI

Jien m'iniex veterinarju u qabel wiehed jagħti trattamenti mediċinali importanti jitkellem ma' veterinarju u ma jagħtix mediċini bl-addoċċ.

Jiena mill-esperjenza u wara hafna diskussjonijiet ma' veterinarji u breeders sibt li qabel il-breeding inhobb nagħti kors biex innaqqas il-livell tal-cocci u trattament broad spectrum għal kontra batteri ohra bħall-e-coli. Dawn l-aħħar snin żdieđu hafna problemi ta' mard bil-fungus u anke kanċer fl-għasafar naqra kbar bħal taż-żebbuġ u kruċjati. Għalhekk wiehed tajjeb jiehu hsieb jindirizza dawn l-isfidi wkoll permezz ta' trattamenti. Inhobb nagħti wkoll qabel l-istaġun trattament għall-hniex darba f'sena lill-għasafar kollha tiegħi. Kull tliet xhur namministra 3 taqtiriet ta' siringa fuq għonq kull għasfur għal kontra l-hurrieq (mites). Dan importanti li jsir kull tliet xhur u hekk ma jkollok ebda problema ta' red mites, pullagri, air sac mites u l-bqija.

Taž-żebbuġ huwa meqjus għasfur mhux faċli biex tnissel minnu. Bla dubju huwa l-aktar diffiċli minn tal-għana kollha. Però mhux xi haġa impossibbli. Hawn min ilu snin jipprova bla suċċess però ma jridx jaqta' qalbu dak li jkun. Irid jitgħallem mill-iżbalji li seta' għamel kull sena u jitgħallem kif jista' jtejjeb l-affarijiet għas-snin



MID-DJARJU TAT-TIMBA

 minn Joe Farrugia

Ma damux biex waslu f'Ta' Lampuka fejn kien hemm l-imnasab u r-raba' l-iehor li kien ihares lejn nofs in-nhar il-Lbič u tidher sew Filfla minn hemm, kemm ghadew minn trejqa u sqaq li kien jinfed għal hemm u waslu. Peppi niżżel il-gabjun bil-mod mal-art halli ma jaħsadhomx l-ghasafar li ma jmorrux jtkissru, it-tibdil ta' Marzu jkun xi ftit dgħajjef għax l-ghasafar isiru ħafna aktar ikkulluriti minħabba n-namra li taqbadhom tar-rebbiegħa. "Ah Ġanni! Ha l-muftieħ tad-dwejra u mowr ifteħ il-beb tagħha w ġejb il-lasti" "Dwejra x'inhi Peppi?" Ġanni ma kienx tal-qatgħa u Peppi nesa. "Tinsieħ Peppi li jiena ma nifhem xejn fir-raba' u trid tghidhomli l-ismijiet

fejn Ġanni. "Ija x'kien hemm Ġann għax jen ma sibt xej hemm!?" beda jistejjer Ġanni u jieħu l-kulur." Kien hemm erba' monstri Peppi! Kull waħda daqs kukkudrill !! Ommi ma x'biża!" "Imma f'ġieħ il-Madunna tal-Karmnow Ġann tista' tghidlej xiz-zikk kien hemm Ġann!" Issa sar bla sabar Peppi u bilkemm ma kienx qed jagħli li ġabu miegħu .

"U jien naf kemm kienu kbar Peppi! Qed ngħidlek li tal-biża!" U daqshekk Peppi lanqas ried ikompli jsaqsiħ lil Ġanni għax ħlief kemm kienu kbar u tal-biża' ma baqax jgħid. "U ija issa ejja tagħmilx għageb u inżel bil-mod lej il- mansob" "Jekk nibża' minnhom!" U Peppi ħallieħ hemm jeqred waħdu għax sar il-hin

biex jarma x-xbieki tal-mansab u ma kellux hin x'jaħli ma' bezziegh. Ġanni niżel wara xi kwarta bbalzmat u mar fejn Peppi. "Għaddielek Ġann? Qisik hodt naqra kulowr ma' wiččik issa!" U qabad jidhaq "Eq mhux hekk oqghod tnejjek bija wkoll! U jien naf kemm nibża' mill-wiżgħat!" "Eeħ mela aqlagħha li kienet wiżgħa Ġann " "Weħilli lsieni dak il-hin hux" "Ejja Ġann iss'ghadda kullix! Ejja għinni nifrix ix-xibka u ora ma taħillikx saqejk fiħa għax demel iġġibha eh!" "Urini Peppi imma!" "Ejja ħa narmow maloj ejja!" U firxu kollox minn hawn u minn hemm mingħajr intoppi ta' xejn, Peppi rama il-fergħa taż-żewġ fl-aħħar halli Ġanni ma jifxkilx fiħ u jigi aččjomu u tiġiħ għolja l-bičča. It-tqassim tal-ghasafar kollu f'idejn Peppi u Ġanni qagħad hdejn id-dura biex ma jtellfux u qasam fejn jidhirlu li kienu l-aħjar għar-riħ li kien, riħ kwazi xejn, iserred ħafif ħafna mill-Punent il-Lbič baqa. Tefa' l-aħjar Ġojjini 'l bogħod fuq il-brottijiet għoljin halli jigbdu mit-tul u minn fejn haseb li sejr in jidhlu l-ghasafar tal-passa. Griedel ġewwa u wieħed barra għal li jista' jkun għax ma kellux posthom f'Marzu l-Griedel, ekri ma tellax għax aħjar ġojjin żejjed u l-vrieden qassamhom bl-istess ħsieb għalkemm kien għadu iż-żmien għal verdun. Għeja jqassam Peppi għax kemm il-gabjetta biddel għax deherlu li dak l-ghasfur aħjar mill-iehor, in-nassab ta' veru hekk jagħmel għax hija xi haġa parti min-

namur, imma għamel mod lesta u kien kuntent kif poġġiehom u daħal fid-dura u Ġanni baqa' barra .

Peppi rranġa l-fergħa taż-żewġ u rabtu ma' ganč fuq wara tal-gebla li joqghod fuqha u ssikka kemm seta', għamel speči ta' mhadda taħt sormu u ppostja l-lenez tal-ġogi li jkun għal idejħ, irqaqat li nassab biss jifhem u kull wieħed għandu l-fittaġni tiegħu! Peppi induna li Ġanni baqa' qisu l-Istatwa tal-Libertà barra "Ġann! Mala čcasojt jew hemm barra!! Idhul minn hemm!" "Ija bilhaqq Peppi!" "Mowr bilqieghd' hemm wara Ġann" U sab postu u ferrgħu belgħa kafè bil-kwiet. Peppi kien jaf li sar hinhom l-ghasafar u kien appik li jekk jidhru, jidhru minn issa 'l hemm."Saru s-siegha Ġann" "Ma spiččax il-kelma u jahbtu tal-gabjetti bis-saħħa!" Oqghud kwet Ġann naħsib li għasofor għandna!" Ġanni qas nifs ma ħa "Ora x'gej minn isfil!" U jsib tielgħa teftifa ġojjini qishom ferħ nahal mahrub u telgħin lejħ, qabad it-taħrik u urihulhom kemm refa' l-ġoga u telaqha kellu čans u ssammru ġewwa! Ma taħx čans jinżlu kollha u qaleb f'nofshom, il-lasti telgħin u l-ġojjini jahbtu max-xibka! L-ewwel qalba u bil-kbir!! "Ija Ġann!! Il-hanina kemm għasofor!! Gej! Aħruġ il-gabjawn Ġann maloj!" U hekk għamel Ġanni u heles l-ewwel għasfur ta' ħajtu u kien ečitat daqs Peppi. L-ghasafar maħbutin u dawk it-tnejn jehilsu l-aħħar żewġ ġojjini." Isa Ġann idhul

ġewwa maloj għax hown teftifa ddowr magħna!" Peppi qabad il-gabjun u tefgħu barra mal-ħajt biex ma joqghodx jigr i biħ u daħal, poġġa u qaleb. Ġanni haseb li Peppi qaleb bl-addočč imma kemm kien žbaljat, malli poġġa kienu diġa ġewwa!" Ejja Ġann oħruġ ejja ħa nehilsew 'l hemm!" U Ġanni reġa! Qalbu tferfer bl-ečitament! L-ewwel nasba man-nies u kellu jinzerta passa tal-istorja. Reġgħu marru bil-ġabjun fil-mansab u jagħzlu l-irġiel biss u n-nisa jrodduhom. Il-kafè baqa' fit-tazzi! Kesah u ħadd ma ta kasu u bir-raġun. "Reġgħu ħabtow Ġann!! Ssssss! Oqghud kwet għax għadduw tużżona fil-ferħa niexfa tal-lewża Ġann!" Peppi kkalma, jew ipprova jikkalma għax Ġanni žgur semagħlu qalbu thabbat. "Ejja hi! Intalqew għal ġewwa jaħasra!" Refa' t-taħrik bil-mod u telaqha malajr u ttajret għal mal-art u nqalgħu minn gol-lewża!" Għal ġewwa!" Qal Peppi minn taħt l-ilsien u qaleb u kebbibhom kollha madwar il-ġoga tal-ġojjina. "Ejja Ġann ergajna hiiiiiiiiiii!"

Il-passa ta' Marzu meta tinzerta li jkun jridu jagħmlu madwar sagħtejn jew tlieta waranofsinhar u daqshekk, allura jekk tiġik tajba aħtaf il-mument u hekk għamlu Peppi u Ġanni u dan kien mument wieħed fost ħafna.

Saħħa ħuti u Ġanni aktar ingibed lejn il-ħajja tagħna.



u tfehemni x'inhuma wkoll ta "Ija Ġann ħi għandik raġown. Dwejra kamra mdaqqa bħal dejk ora li hemm hemm fowq, mowr għamil li għadtlek ħu pačenzja sakemm nisqi w naghli l-ghasofor" U Ġanni mar fejn qallu Peppi u fetaħ id-dwejra għal-lasti u xhin fetahha sab xi erba' wiżgħat jigr u mal-ħajt u waħda messet ma jdejħ xhin qabad il-bieba biex jiftaħ u beda jwerzaq twerziq tal-biża! "Ġann!!... Ġann!! Xi ġrolok Ġann!" U mar Peppi jigr kemm jiflah għax haseb li wegġa' Ġanni u dik kien jonqsu issa! Wasal hdejħ u sabu isfar mewt xi ħamsin pass 'il bogħod mid-dwejra bilqieghda fuq gebla bla nifs "Ija x'garolok Ġann? Wegġojt jew!?" "Le Peppi ma wegġajtx imma ħadt qatgħa kbira ta!" U beda jipponta subgħajħ lejn id-dwejra u ma felaħx ikellmu lil Peppi. Peppi mar biex jara x'kien hemm u ma sab xejn, qabad il-lasti u reġa' mar



IL-PROĠETT TA' AFFORESTAZZJONI TAL-FKNK MAGĦŻUL BĦALA L-PROĠETT TAX-XAHAR TAL-MANIFEST TAL-BIJODIVERSITÀ TAL-FACE

✍ minn Lucas Micallef

Il-proġett ta' Siġar u Arbuxelli Indیgeni Maltin amministrat mill-Federazzjoni Kaċċaturi Nassaba Konservazzjonisti (FKNK), ġie magħżul mill-Federazzjoni Ewropea għall-Kaċċa u l-Konservazzjoni (FACE) bħala l-proġett ta' dan ix-xahar ta' Marzu 2021 bħala parti mill-Manifest tal-Bijodiversità tal-FACE.

Kull xahar il-FACE tagħzel proġett ta' konservazzjoni relatat mal-kaċċa fl-Ewropa bħala l-proġett tax-xahar. Dawn il-proġetti jenfazzjaw xi whud mill-hafna inizjattivi kbar li qed jagħmlu l-kaċċaturi biex jippreservaw il-bijodiversità.

Fl-2019, b'kollaborazzjoni ma' NGO oħra, ACT, l-FKNK hadet sehem fi programm nazzjonali, is-Saġġar, li għandu l-għan li jhawwel 1,000,000 siġra indیgena u arbuxxelli minn stokkijiet indیgeni lokali fuq perjodu ta' 10 snin, f'żoni rurali u urbani tal-gżejjer Maltin. B'hekk, l-FKNK bdiet fuq il-proġett pilota tagħha tal-Mixtla u stabbiliet mixtla żgħira fir-Razzett tal-Baġhal (Binja rinovata tas-seklu 16, tal-Kavallieri ta' Malta amministrata mill-FKNK).

Fir-rebbiegha tal-2020, il-Mixtla rat tkabbir mill-germinazzjoni taż-żerriegħa u l-propagazzjoni ta' assemblaġġ ta' *Aleppo Pine*, *Oak Mediterranean*, *Bay Laurel*, *Buckthorn Mediterranean*, u Siġar tat-Tin, tal-Harrub, *Myrtle* u tal-Lewż. Inkoraġġiti bis-suċċess tal-proġett pilota, sat-tieni kwart tal-2020, l-FKNK laħqet ftehim mal-Ministeru tal-Ambjent, it-Tibdil fil-Klima u l-Ippjanar (MECP), b'riżultat ta' liema l-FKNK issa ġiet fdata b'żona maġenb ir-Razzett tal-Baġhal li hija ideali biex isostni t-tkabbir tal-Mixtla.

F'Diċembru 2020 l-FKNK bdiet tiġbor eluf ta' żrieragħ minn siġar u arbuxelli indیgeni mill-ġonna tal-Buskett u l-inhawi. Dan il-proġett għandu l-għan li jkabar 'il fuq minn 8,000 siġra u arbuxxelli fl-2021. Il-FKNK diġà qassmet (b'xejn), mijiet minn dawn is-siġar indیgeni mkabbra fuq il-post fil-Mixtla, lil kaċċaturi u membri tal-pubbliku nġenerali biex jithawlu f'żoni rurali u urbani ta' l-għażla tagħhom, filwaqt li jedukaw u jqajmu kuxjenza dwar l-ispeċi rispettivi.



L-Istrateġija l-ġdida tal-UE dwar il-Bijodiversità għall-2030, li tinkludi inizjattiva ġdida ta' restawr, tappella għal aktar azzjonijiet ibbażati fuq il-komunità mmexxija minn ċittadini, negozji, jew imsieħba soċjali biex jipproteġu u jirrestawraw l-ambjent naturali tal-Ewropa. Dan il-Proġett tal-FKNK juri għal darb'ohra li l-kaċċaturi u n-nassaba huma attivi u se jkunu atturi essenzjali

fl-implimentazzjoni tal-istrateġija madwar l-Ewropa kollha fl-10 snin li ġejjin.

IL-MIXTLA TAL-FKNK F'MALTA

Il-Federazzjoni Kaċċaturi Nassaba Konservazzjonisti – Malta (FKNK) minn dejjem kienet attiva fejn jidhlu l-holqien u s-salvagwardjar tal-abitat naturali u l-ambjent fil-partijiet rurali

tal-gżejjer Maltin. Minhabba li hija l-akbar organizzazzjoni volontarja u parti interessata rispettiva fil-qasam tal-ambjent naturali, hija wettqet għadd sostanzjali ta' proġetti ta' konservazzjoni u inizjattivi matul is-snin, fosthom il-promozzjoni ta' siġar u arbuxelli indیgeni.



Fl-2015, l-FKNK inghatat l-amministrazzjoni ta' razzett rinnovat li jmur lura għas-seklu 17 u li nbena mill-Kavallieri ta' Malta, magħruf bhala Tal-Bagħal. Dan ir-razzett jinsab fil-Buskett.

Il-proġett tar-Razzett tal-Bagħal, immexxi mill-FKNK, ikompli jiddiversifika u jzid konsiderevolment żjarat potenzjali, inklużi imma mhux limitati għaż-żjarat mill-istudenti u mit-tfal tal-iskejjel, u mit-turisti li jżuru ż-żona tal-Buskett, filwaqt li jibqa' jikkonserva l-wirt storiku tal-gzejjer Maltin. Fir-razzett hemm Ċentru tal-Interpretazzjoni u tal-Viżitaturi u Kmamar għal-Laqqhat - l-ispazji miftuħin tar-razzett jintużaw għall-osservazzjoni tal-ghasafar u l-fotografija relattiva ta' għasafar migratorji, u għall-osservazzjonijiet tal-astronomija, l-unika waħda tat-tip tagħha fil-gzejjer Maltin. Wieħed isib ukoll mużew soċjokulturali ta' attivitajiet rurali tradizzjonali b'artifatti tal-kaċċa u tal-insib, u l-isfond tal-programm ambizzjuż tal-FKNK, il-proġett dwar il-Barbaġann li għal darba oħra kien l-ewwel tentattiv f'Malta biex il-barbaġann jerga' jiddaħhal lura bhala tajra lokali għat-tgħammir, u issa l-Mixtla.

L-inizjattiva tal-Mixtla tal-FKNK giet introdotta mill-FKNK fl-2017 meta l-FKNK ippubblikat l-ewwel powster edukattiv dwar il-promozzjoni tal-fawna indiġena, li tqassam fl-iskejjel pubbliċi kollha f'Malta. Sal-aħħar tliet xhur

tal-2019 gie ppubblikat it-tieni powster relatat u reġa' tqassam fl-iskejjel pubbliċi. Dawn il-powsters identifikaw il-benefiċċji tas-siġar mil-lat tal-bijodiversità. Iz-żewġ powsters edukattivi ġew ippubblikati b'kollaborazzjoni mal-Ministeru tal-Edukazzjoni.

Fl-2019, b'kollaborazzjoni ma' NGO oħra, ACT, l-FKNK għazlet li tipparteċipa fi programm nazzjonali, Saġġar li l-inizjattiva tiegħu hi li jithawlu miljun siġra u arbuxell nattiv minn stokk lokali nattiv fuq perjodu ta' 10 snin f'żoni rurali u urbani fil-gzejjer Maltin.

L-FKNK u l-ACT għalhekk hadmu flimkien biex jimmassimizzaw il-benefiċċji mutwali billi holqu, organizzaw u kkoordinaw inizjattivi li se:

- a. inisslu u jnibbtu siġar u arbuxelli nattiv;
- b. joħolqu għarfien dwar l-ispeċijiet lokali ta' flora u l-ambjenti naturali Maltin;
- c. isaġġru art privata bil-permess tas-sid tal-art;
- d. u jrawmu l-amministrazzjoni permezz ta' miżuri li jibnu l-kapaċitajiet.

L-FKNK għalhekk nediet il-proġett pilota tagħha għall-holqien ta' mixtla u stabbilixxiet ċentru ta' xitel u pjanti fir-Razzett tal-Bagħal fejn hawlet 'il fuq minn 2,500 żerriegħa ta' siġar u arbuxelli nattiv fi qsari individwali. Fir-rebbiegħa 2020, rat il-frott tat-tinbit u l-propogazzjoni miż-

żerriegħa, fil-Mixtla tkabbru b'għadd ta' siġar taż-żnuber (Pinus halepensis), il-balluta (Quercus ilex), siġar tar-rand (Laurus nobilis), siġar tat-tin (Ficus carica), Alaternu (Rhamnus alaternus), siġar tal-harrub (Ceratonia siliqua), rihan (Myrtus communis) u siġar tal-lewż (Prunus dulcis).

L-FKNK diġà qassmet b'xejn mijiet ta' dawn is-siġar nattiv li tkabbru fil-Mixtla lill-kaċċaturi u lill-membri tal-pubbliku ġenerali sabiex ihawluhom f'żoni rurali u urbani tal-għażla tagħhom, filwaqt li edukaw u qajmu għarfien dwar l-ispeċijiet rispettivi.

B'riżultat għas-suċċess tal-proġett pilota, sa nofs l-2020, l-FKNK laħqet ftehim mal-Ministeru għall-Ambjent, it-Tibdil fil-Klima u l-Ippjanar (MECP) fejn l-FKNK giet fdata b'żona hdejn ir-Razzett tal-Bagħal liema żona hija ideali għat-tkabir tal-Mixtla. Iz-żona l-ġdida hija spazjuża biżżejjed biex takkomoda tajjeb iżjed eluf ta' xitel ta' siġar u arbuxelli li eventwalment ukoll se jitqassmu b'xejn lil kull min huwa interessat, fosthom lill-eluf ta' membri tal-FKNK.

Wara li akkwistat il-Permessi Ambjentali neċessarji mill-ERA, u bl-appoġġ tal-hila ta' ACT, f'Diċembru 2020 l-FKNK bdiet tiġbor eluf ta' żrieragħ mis-siġar u l-arbuxelli indiġeni mill-gonna tal-Buskett u mill-madwar. Bħalissa ż-żrieragħ qed jiġu mtaqqbin bit-tama li jinbtu fiż-żmien xieraq.



IT-TNAQQIS TAL-EMISSJONIJIET TAL-GASSIJIET SERRA BIL-BIEDJA ORGANIKA.

 minn Mario Joseph Salerno

li gie ippublikat fil-ktieb Biedja Organika għal Ġejjieni Sostenibli.

Fil-prezent il-biedja b'mod ġenerali qeghda tohloq għaxra fil-mija 10% mill-emissjonijiet globali tal-gassijiet serra (GHG). Dan ġej minn diversi sorsi fl-iżvilupp rurali. Fost hafna nsibu l-uzu tal-fertilizzanti li jhalli gassijiet tqal u ta' ħsara bħal Nitrous Oxide, kif ukoll minn Methane li ġej mit-trobbija tal-annimali bħal per ezempju l-baqar. Ukoll wiehed irid jinkludi fl-inventarju tal-gassijiet serra tniġġis ieħor minn makkinarju użat fl-industrija tal-produzzjoni tal-ikel li jvarja minn Power Station tal-elettriku għal mutur tat-tinqix tal-ħaxix.

Aktar minn hekk u minn perspettiva pozitiva, il-Kummissjoni qeghda tara' li emissjonijiet mhux relatati ta' Carbon Dioxide mill-biedja se jipprezentaw 33% mill-gassijiet serra (GHG) sas-sena 2050, jekk id-dinja se tibqa' sejra kif hini sejra bħalissa! Allura, din hija inkwetanti u huwa importanti li l-kummissjoni tieħu azzjoni biex tindirizza dan il-fenominu tal-lista' ta' gassijiet li fl-aħħar mill-aħħar se jaffettwaw il-klima u tolqotna direttament. Zgur li hemm qbil fost il-pajjizi kollha tad-dinja li xi haġa jrid issir sabiex jinstabu mezzi ta' kif il-biedja tinkontribwixxi lejn tnaqqis ta' emissjonijiet sabiex jintlahqu l-miri tal-klima tal-ftehim ta' Pariġi b'mod aktar ambizzjuż. Il-biedja organika hija alternattiva!

Fil-biedja organika jew kif isibuha xi ġnus bħala biedja bijoloġika hemm prattiċi li jistgħu nnaqqsu l-emissjonijiet tal-gassijiet, li jzidu wkoll il-bijodiversita u l-fertilita tal-hamrija, isahhu l-protezzjoni tal-ambjent, jharrsu l-prinċipji tal-ilma tal-pjan sottoterran waqt li jagħtu aktar dinjita lill-annimali kemm domestiċi kif ukoll dawk li nsibuhom fis-selvaġġ jew inkella fl-irziezet u l-aħħar u mhux l-anqas imbagħad igawdu l-bdiewa u l-ekonomija b'mod ġenerali. Fil-qasam tal-biedja organika jew bl-uzu ta' prattiċi sostenibli fejn il-bdiewa għandhom l-instrumenti biex jatwaw approċjo lejn problema ambjentali, soċjali w ekonomika – għaliex fl-aħħar mill-aħħar l-emissjonijiet tal-gassijiet johlqu problemi ambjentali, soċjali w ekonomiċi u li bis-sahħa ta' dawn il-prattiċi tajba jghinu li jkun hemm ġejjieni sostenibli għall-bdiewa. Il-prattiċi tajbin għandhom ikunu iċċentivizzati u mgħejjuna minn fondi pubbliċi taħt il-PAK (Politka

Agrarja Kommuni). Taħt il-ftehim ta' Pariġi, il-Kummissjoni jmissha tgħaffas fuq il-prijorita li l-uzu tal-fondi pubbliċi inklud dawk taħt il-PAK, jwasslu għall-tnaqqis tal-emissjonijiet. Kultant fil-prezent mhux jġri hekk! Hemm gvernijiet fl-UE li hallew lil uffċjali jmexxu id-diskussjonijiet tal-ftehim mal-kummissjoni tal-biedja fejn bil-fondi pubbliċi, jingħattaw għajnuniet finanzjarji lil bdiewa konvenzjonali aktar milli lil bdiewa organiċi. Matul il-perjodu 2014-2020, hemm aktar flus għal dawk il-bdiewa li jużaw il-kimika sintetika taħt l-iskema IPM – Integrated Pest Management u b'mitt ewro anqas fit-tomna għal bdiewa li japplikaw prattiċi organiċi.

mikro-flora apparti hniex u speċi tal-annelida li jagħtu kontribut kbir lejn in-newba tal-hamrija, waqt li fil-qasam tas-siġar l-użanza tal-gulbiena mhallta bix-xgħir miżruġh fl-imsaġġar jagħti nutrijenti maġġuri li huma bil-bosta aħjar minn dawk li jingħattaw b'xi kimika sintetika. Il-mannigġ tal-kosta li jrid ikun parti integrali minn mannigġ tal-art fejn l-ekosistemi jingħattaw kull nifs biex ikatru l-bijodiversita marina u tal-kosta li huma tant affettwati minn problemi ta' zbalji agrarji fuq l-art bħal uzu kultant bla rażan ta' fertilizzanti, pesticidi u kimiċi oħra, li jwasslu ammont għoli tan-Nitrat fl-ilma tant valorizzati ta' taħt l-art, id-desertifikazzjoni

u titjeb tal-protezzjoni tal-annimali, mannigġ tad-demel, tnaqqis tal-iskart u reċiklaċċ fl-ekonomija ċirkulari jwasslu lejn prassi godda ta' sostenibiltà tal-Ewropa, li minnha Malta għandha ir-rwol tagħha x'tilgħab!

It-thassib huwa li qegħdin nispostaw il-problemi ekoloġiċi billi nahbuhom taħt it-tapit. Problemi li llum jisswew prezz X u għada se jquemu ferm aktar biex nindirizzawhom u nsolvuhom. Sas-sena 2050, jkun hemm pensjonanti godda li llum huma haddiema fl-aqwa eta tagħhom u dawk it-trabi li jitwiellu din is-sena se jkunu haddiema fl-aqwa ta' hajjithom sa 35 sena oħra. Imma

Ma nirraġunax bħala Malti li ma għandniex foresti x'nofru imma nirraġuna minn bniedem li jahseb fit-tul u b'mod oġġettiv. Hafna foresti magħmula mill-bniedem b'mod artifiċjali huma mono-kulturali u għandhom siġar aljeni u invasivi li ma jagħmlux ġid lil bijodiversita. Ma għandniex naraw l-art użata għall-agro-forestali bħala mudell ta' trabokk għall-carbon dioxide meta l-art agrarja hija il-fabbrika tal-ikel li ahna niddependu tant fuqha u fl-aktar perjodu sensitiv 2016-2050 meta l-popolazzjoni tad-dinja se tikber bil-goff u jkun hemm domanda akbar għall-prodotti tal-ikel! Jekk xi pajjizi jgħibuha żewġ billi jinfluwenzaw il-kummissjoni sabiex



Fit-tnaqqis tal-emissjonijiet tal-gassijiet, l-uzu tal-art irid jibidil u ma jstax il-bniedem jibqa' sejjer kif hinu sejjer. Fejn jidhlu il-foresti wiehed irid jahseb fit-tul u b'mod għaqli. L-istil tal-bidla fil-prattiċi agro-afforestali jrid jimplika prattiċi agro-ekoloġiċi. Il-kummissjoni tal-biedja trid tizgura li ta' l-anqas u l-iċċen ewro tal-PAK għandu jrendi valur agro-ekoloġiku. Flok tinharat il-hamrija, għandu jkun hemm qtugħ tal-ħaxix u l-hamrija tibqa' mogħtija b'saff ħaxix li hija il-bejta naturali ta' hafna mikro-fawna u

l-għargħar fejn ammonti kbar ta' hamrija titkaxkar mal-ilma u tohnoq l-eżistenza ta' annimali bħal qniefed, ballotri u sriep kif ukoll ta' mikro-organizmi bennefiċjali, waqt li monokultura titbidel bir-rotazzjoni tal-uċuħ, titjeb tal-varjetajiet indigeni tal-ħxejjex u tal-ispeċi tal-annimali flok infieq ta' biljuni tad-dollari fuq l-(GM) uċuħ ġenetikament modifikati. Mannigġ tan-nutrijenti bi prattiċi preċiżi, strateġiji fit-trobbija tal-bhejjem li jizguraw garanzija tal-bejgħ qabel il-produzzjoni, harsien

illum nsaqsu - Dawn il-persuni kif nriduhom jirnexxu fil-kwalita ta' hajja aħjar jekk illum ma nieħdux l-ewwel pass u nibnu fondazzjoni solida sabiex fuqha nippjannaw triq li twassal kemm il-ġenerazzjoni preżenti kif ukoll dawk tal-ġejjieni li jimxu dlonk it-triq ta' ġejjieni sostenibli?

Ikun hemm zball kbir li xi pajjiz jipprova jieħu deroga mill-kummissjoni fuq il-krediti tal-carbon minn foresti sabiex ipatti għall-emmissjonijiet ta' pajjizu.

il-foresti tagħhom jew l-imsaġġar tagħhom jingħattaw il-kreditu tal-Carbon, allura din l-ammissjoni tkun kontro-produttiva għaliex tmur kontra l-ispirtu tas-sussidjarita tal-membri stati tal-UE u jibda' tgerfix għax kull pajjiz jimxi għal rihu, li jwassal għal tkissir tal-blokk UE. Fil-kaz, Malta trid tiftaħ halqa u tiftaħar li gżiritna għandha bijodiversita wiesa' fejn insibu aktar minn 1500 speċi tal-pjanti fuq il-gzejjer maltin u l-kwalita għandha valur ferm aktar milli-kwantita!

Li ghandha tara' il-kummissjoni fis-sena 2019 kif ukoll barra l-rwol tal-Kummissarju Phil Hogan jinteressa wkoll lil Kummissarju Karmenu Vella ghaliex il-principji tas-sostenibiltà li huma attwati mill-biedja organika jolqtu mill-qrib il-produzzjoni tal-ikel u tal-frott tal-baħar. Kull attivita u uzu fuq l-art jista' jkollu impatt qawwi fuq il-baħar.

Biedja intensiva wegħhat il-klima tagħna, l-arja tagħna, l-ilma li nixxorbu u l-ħamrija għaziza tagħna li kapaċi titmana bl-uċuħ bnin. Il-biedja konvenzjonali anke f'pajjizna faqret il-bijodiversità, ma uriet l-ebda ħniena lejn dawk l-insetti inkluz in-naħal li jagħmlu l-ġid, lil dawk il-pjanti li kellhom valur u sparixxew mill-ghelieqi tagħna, waqt li l-uzu tal-fertilizzanti faqru literalment il-kwalità tal-ilma ġieri b'tali mod li ma nistghux nixxorbu. Iva, il-fertilizzanti avvelenaw l-ilma safi fil-blat tagħna. Fl-Ewropa il-biedja konvenzjonali affettwat 90% mix-xmajjar, 50% l-wiċċ tal-ilma u 33% tal-ilma sotto-terran. Il-membri stati għarf u li l-agrikoltura intensiva w industrijali hija theddida fil-kuntest ta' telf kontinwu tal-fawna u l-flora fl-art agrarja.

Biex ma jkunx hemm impatti detrimental fuq l-ambjent, inridu nbidlu il-mudell tal-biedja intensiva w industrijali u nridu nibdew nitgħallmu l-ewwel biex inbidlu l-ħsieb ta' kif naħsbu u minflok inħarsu lejn il-mudell ta' industrija, naħsbu f'mudell kulturali li huwa

artiġjanat fejn il-biedja tibqa' il-kultura tal-art. Is-sigurtà globali tal-ikel hija l-ewwel li ssofri mill-mudell tal-biedja industrijali speċjalment meta tkun orjentata lejn l-esportazzjoni li tkisser il-biedja artiġjanata. Wiehed irid jiftakar li 80% tal-bdiewa fl-istati membri tal-UE għandhom art li mhix akbar minn tlett ettari. Il-maġġoranza tal-bdiewa għandhom art zghira (inqas minn 30 tomna) meta mqabbla ma dimensjoni agro-industrijali ta' dawk il-propjetarji ta' dawk l-artijiet kbar li jqsu lilhom infushom bhala industrijalisti milli bdiewa. F'Malta il-medja tal-art tar-raħħal / bidwi mhix ikbar minn żewġ ettari, u lilna ma jaqblilna qatt li jkun hemm dan it-tip ta' mudell agro-industrijali! Bħalma hemm kwazi 80% tal-bdiewa / raħħala fid-dinja li jiproduċu l-ikel biex jitimghu il-popolazzjoni fid-dinja. Jekk il-kummissarji jċedu għall-mudell tal-agroindustrijali fejn il-biedja intensiva tfaqqar il-kwalità tal-ambjent, allura jkun hemm problemi serji ta' telf tal-impjiegi rurali, ghaliex ikun hemm ħafna bdiewa zghar li jtilqu n-negożju tagħhom u jkollha l-effett fuq l-emigrazzjoni, numru akbar ta' refuġjati jaħarbu minn pajjizi terzi għall-pajjizi żviluppati.

Jekk ma jkunx hemm żamma u rieda biex il-kbir ma jiblaż iż-żghir fl-UE, allura se jkollhom uliedna li jitwiellu llum jiffaċċjaw taqliba qawwiya soċjali fil-futur waqt li dawk li llum qeġhdin fl-aqwa tagħhom la darba jkunu

penjonanti jkollhom theddida oħra mill-aspett antropoloġiku ghaliex id-demografija tal-popolazzjoni globali tiehu xejra minħabba li l-membri stati tal-UE għadhom mhux ippreparati biex ilaħħqu mal-influss tal-immigranti li jaħarbu in-nixfa u l-akkaristija ta' pajjizhom u li ggħib mobilta soċjali qawwiya fiż-żoni urbani.

Żewġ stati membri tal-UE, id-Danimarka u l-Irlanda talbu biex ikunu jistgħu jigwadanjaw minn krediti tat-tnaqqis tal-emmissjonijiet tal-gassijiet billi jużaw il-foresti u l-art agrikola tagħhom. Il-kummissarji għandhom jirrifjutaw dawn it-talbiet ghaliex dan l-approċjo jipromwovi mudell industrijali – forestali, liema afforestazzjoni ikun ta' sikwit masġar ta' speċi aljeni, li minn naħa tagħhom jwasslu għall-telf ta' art agrikola bil-bijodiversità.

L-integrità ambjentali tkun mhedda jekk il-foresti artifiċjali jiehdu "over" għas-skapitu tal-ghelieqi u r-regolamenti tal-Uzu tal-Art u l-Bidla fl-Uzu tal-Art u l-Foresti (LULUCF) jridu jittjiebu biex jigustaw il-kalkoli li huma mgħawwġa. Ma jista' l-ebda pajjiz jidhak bin-natura! Il-kummissjoni trid tiżgura li l-uzu tal-kalkoli jkun rejalistiku li jwassal għall-potenzjal effettiv tal-Foresti fl-UE biex jaġġixxu bhala "carbon sink".

Għandu wiehed jara' li l-emfażi ssir biex jittjiebu r-regolamenti tal-LULUCF, li hija definita mis-

sekreterjat tal-bidla tal-klima bhala s-settur inventarju tal-gassijiet serra li jkopru l-emissjonijiet u t-tneħħija tal-gassijiet tas-serra li jirriżultaw minn intervent tal-bniedem fl-uzu tal-art u l-bidla fl-uzu tal-art u l-attivitajiet tal-foresti. LULUCF kien sugġett ta' żewġ rapporti tal-IPCC (Inter-governmental panel on climate change). L-uzu tal-art hija ta' importanza kritika għall-bijodiversità.

ħafna mill-ispeċi li huma fil-periklu li jkunu ekstinti jiddependu fuq l-abbitati tal-art agrikola. Dawn l-abbitati mhux biss joffru art fertili għal dawn l-ispeċi b'riskju ta' ekstinzjoni, imma, li jekk ma noqgħodux attenti għalihom billi nibzghu għalihom sabiex l-art agrikola tibqa' toffri impjiegi lill-bdiewa li huma wkoll l-istjuwards hodur tal-kampanja.

Bħala pajjiz zghir, inridu nsemmu l-vuċi lejn dawk ta' fuq li jaħdmu fil-kummissjoni tal-Unjoni Ewropeja ghaliex aħna bhala maltin għandna kull dritt li ngawdu mill-pulmun aħdar – il-kampanja.

Ġa soffrejna telf kbir minħabba deċisjonijiet żbaljati mill-kummissjoni tal-UE fejn wasslet lejn krizi fit-trobbija tal-ħniezer. Id-daqqa ta' ħarta li hadet l-Unjoni Ewropeja fl-industrija tal-majjali turi l-konsegwenzi tal-agrikoltura mhux sostenibbli: promozzjoni ta' kapital intensiv, sistemi agrikoli orjentati lejn l-esportazzjoni li jiddependi ħafna fuq is-swieq internazzjonali li l-fattur ekonomiku speċjalment fuq

skali kbar jiddomminaw fuq il-fatturi soċjo-ekoloġiċi, li kissru familji ta' raħħala, organizzazzjonijiet ta' raħħala fl-Ewropa u fil-parti t'isfel tal-globu!

Minflok tissapportja il-produzzjoni intensiva tal-laħam, l-UE għandha tiżgura li l-laħam ikun produċut b'mod sostenibbli u li l-kwalità hija prijorità fuq il-kwantità li trendi aktar lejn il-bdiewa. Allura, bhala Maltin fejn l-iskala zghira tal-agrikoltura f'pajjizna hija dik li hi, inridu naraw li s-settur tal-biedja ma jkunx eżentat mill-emmissjonijiet tal-gassijiet serra.

Dan huwa essenzjali sabiex ikun evitat il-kunflitt mal-impenn tal-Klima Internazzjonali tal-UE u tas-Sostenibiltà Ekonomiku u Ambjentali fis-settur tal-agrikoltura. Sistema agrarja u sistema tal-ikel sostenibbli tghin biex jitnaqqsu l-emmissjonijiet, titkattar ir-resiljenza tal-bidla tal-klima, titjieb il-bijodiversità u l-irziezet jibbenefikaw b'mod ekonomiku.

Barra l-eluf ta' sigar li qeġhdin jithawwlu f'diversi siti fil-kampanja, l-Magħtab jista' jithawwel b'sigar w arbuxelli li jigħdu diversi speċi tal-ghasafar u ta' annimali slavaġġ. Il-miżbla fil-Magħtab ma tistax tintuża għal xi masġar tas-sigar tal-frott minħabba xi skart tossiku li twaddab imma l-area mdaqqsata tista' toffri proġett tal-afforestazzjoni alternattiv fejn is-sigar jagħtu mhux biss pulmun ġdid lill-ambjent imma wkoll ir-riħa ħażina li toħroġ kultant titgħatta bir-riħa tas-sigar.



IL-FENOMENU TAL-PASSA TAL-GHASAFAR MILL-LANZA GHALL-BIRD-RINGING GHALL-GPS TRACKERS

 minn Lino Farrugia

Fis-seklu 19, fenomenu kurjuż kien iħhasseb bosta lill-*Bird-watchers* u *z-zoologi* Ewropej. Għaliex xi speċi ta' għasafar jisparixxu w imbagħad jerġgħu jidhru kull sena? In-nies dak iż-żmien ma kellhom l-ebda mod biex isegwu l-għasafar meta dawn ippassu fuq distanzi twal, u għalhekk kellhom jaslu għall-konkluzjonijiet tagħhom stess.

Teorija waħda popolari kienet li l-għasafar jmorru jorqdu (hibernare) fil-qiegh ta' xi għadira jew xi nixxiegha, l-istess strateġija użata minn żringijiet u fkieren akkwatiċi. Din it-teorija giet mejjuna mis-sajjied, li qal li għaliex qabdu għasafar fix-xbieki tagħhom. Fi żminijiet preċedenti, xjenzati oħra, bħal Aristotle, kienu jemmnu li l-għasafar kienu metamorfizzati, jiġifieri li jinbidlu fi speċi oħra ta' għasafar bħall-*caterpillars* li jittrasformaw fi friefet. Teoriji oħra kienu saħansitra aktar strambi. Fl-1703, professur ta' Harvard ippropona li l-għasafar kienu qed itiru lejn il-qamar!

Fl-1822, Ċikonja Bajda ghenet biex jintemm dan il-misteru. Dan l-għasfur niżel hdejn il-villaġġ Ġermaniż ta' Klützb'lanza ta' 30 pulzier go għonqu. Ġie skopert li l-lanza kienet magħmula mill-injam Afrikan, li fisser li din iċ-ċikonja żgur li vvaġġat bejn il-kontinenti. Peress li kienu nies litterali, il-Ġermaniżi hassew li dan l-animall stramb u ġdid kellu bżonn isem ġdid: *Pfeilstorch*, jew vlegġa-ċikonja. Ta' aktar għageb, kien il-fatt li kien hemm 24 *Pfeilstorchs* irregjistrati sussegwentement - għasafar li passaw b'suċċess lejn l-Ewropa b'lanza Afrikana mdaħħla f'lahamhom.



Il-*Pfeilstorch* kienet l-ewwel evidenza konkreta tal-passa, il-moviment annwali u fuq skala kbira ta' għasafar bejn it-territorji ta' fejn jagħmlu l-bejta tagħhom u dawk fejn iqattaw ix-xitwa. Hamsa u għoxrin *Pfeilstorchs* irregjistrati vvaġġaw 2,000 mil lejn l-Afrika, laqtu lanza, u mbagħad ivvaġġaw 2,000 mil lura. Il-vjaġġ bir-ritorn tagħhom ta' 4,000 mil mhux wisq meta mqabbel ma' dak tal-*Artic Tern*, li jagħmel vjaġġ ta' kważi 60,000 mil bejn il-poli. Ir-Rundun jagħmel vjaġġ iqsar, u jivvaġġa mill-postijiet fejn ibejtet fl-Iskandinavja sal-Afrika Sub-Saharjana. Dan l-għarfien dwar il-passa tal-għasafar, jiġifieri d-distanza li għasfur li jpassi jtir bejn punt u iehor, sar disponibbli permezz tal-*Bird-ringing*.

Madankollu, minhabba l-iżvilupp reċenti ta' aċċellerometri ħfief użati b'mod komuni fl-smartphones, ir-riċerkaturi setgħu jippruvaw li r-Rundun għandu l-itwal titjira mingħajr interruzzjoni ta' kwalunkwe għasfur. Ir-Rundun jiekol, jixrob, jgħammar, u anke jorqod waqt li jkun fl-ajru, u konsegwentement, uħud minnhom qatt ma jpoġġu sieq fuq il-kontinent Afrikan li jirritornaw għalih kull sena. Sakemm imorru lura fl-Iskandinavja, dawn l-għasafar ikunu ilhom fl-ajru għal 10 xhur shaħ.



Għalkemm illum ilna li sirna nafu bil-provi rigward il-passa tal-għasafar għal kważi 200 sena, hafna affarijiet xorta għadhom misterjużi. Għadna m'għandniex tweġibiet defnittivi għal dak li jqanqal il-passa, kif l-għasafar jinnavigaw bejn l-oċeani, jew għaliex l-għasafar jagħzlu li jmorru għal dawn il-vjaġġi twal u diffiċli. B'dawn l-affarijiet mhux magħrufa kollha, haġa waħda hija ċerta: innovazzjonijiet teknoloġiċi bħall-aċċellerometri, kif ukoll il-*GPS Satellite Tracking Transmitters* se jkomplu jittgħu dawl fuq wiehed mill-iktar misteri affaxxinanti tad-dinja naturali.

Kif jafu hafna mill-qarrejja ta' din il-harġa ta' Mid-DURA, f'Mejju 2021 il-FKNK helset tmien gamiemiet li kienu mghammra b'apparat tal-GPS adegwat bhala parti ta' riċerka tal-Proġett tagħha: *Turtle Doves - Captive Breeding and Release*. Dawn il-*GPS Satellite Tracking Devices* jiżnu biss 5 grammi u l-batterija tkun iċċarġjata mill-pannell solari ċkejken tagħha. Dan huma defnittivament il-mod modern għal futur għal-monitoraġġ tal-migrazzjoni ta' l-għasafar billi jistgħaw jipprovdu l-imġieba u l-movimenti eżatti ta' l-għasafar; il-veloċità tat-titjira; l-altitudni tat-titjira u l-lok; it-temperatura tal-għasfur u l-lok; minbarra informazzjoni utli oħra. Dettalji li huma nieqsa bil-*bird-ringing*.

Il-FKNK se tippubblika rapporti perjodiċi kif u meta jkun meħtieġ dwar din il-parti ta' riċerka ta' dan il-proġett. Ir-riżultati għandhom juru evidenza aktar konkreta dwar il-pajjiżi tar-*reference populations* tal-gamie, jiġifieri, dawk il-pajjiżi liema popolazzjonijiet tal-gamie ipassu lejn il-gzejjer Maltin.

Nisperaw, li fil-harġa/iet li jmiss ta' Mid-DURA jiġu ppubblikati aktar dettalji dwar ir-riżultati minn din il-parti ta' riċerka tal-Proġett tal-FKNK. Il-Proġett li huwa biss wiehed mid-diversi inizjattivi li l-FKNK qegħda tieħu, sabiex malajr kemm jista' jkun, l-istaġun tradizzjonali tal-kacca fir-rebbiegħa tal-gamiema għal darb'oħra jkun permissibbli.



IN-NAĦLA MALTIJA

 minn Thomas Galea

f'isem Breeds of Origin Conservancy

Minkejja ċ-ċokon tal-gzejjer Maltin, insibu numru sostanzjali ta' hlejquet li jikkarakterizzaw id-diversita abbundanti li nsibu fl-ambjent naturali Malti. Saħansitra, uħud minn dawn il-hlejquet huma endemiċi għal pajjiżina, jiġifieri li ma jinstabu mkien iehor barra minn xtutna. Fost l-oħrajn għadna n-naħla Maltija, *Apis mellifera ruttneri*, b'origini Afrikana. Studji riċenti wrew li n-naħla Maltija għandha profil ġenetiku uniku mill-bqija tas-sottospeċi ta' naħal iehor, anke minn ta' dawk qribha.

Jiġifieri s-sottospeċi li nsibu fl-Afrika ta' fuq (*Apis mellifera intermissa*) u ta' Sqallija - (*Apis mellifera siciliana*). In-naħla Maltija hija originarjament ta' lewn sewdieni, bi gwienah kemxejn żgħar u suf tawwali meta mqabbla mal-bqija tan-naħal tal-għasel. Matul l-għexieren ta' snin, in-naħla Maltija addattat għal kundizzjonijiet klimatiċi li huma partikolari u li jikkarakterizzaw il-gzejjer Maltin. Fejn apparti l-kapacità li tgħix fil-kundizzjoni ostili ta' nixfa u rih li jiddominaw, tikkumplimenta wkoll l-ambjent naturali, speċjalment il-flora indigena u endemika permezz tad-dakra.

Sfortunatament, l-eżistenza tan-naħla Maltija hija kemxejn mhedda għal diversi raġunijiet. Fosthom it-tibdil fil-klima, prattiċi agrikoli hżiena, tnaqqis ta' flora, kif ukoll restrizzjonijiet tal-abitati naturali bi żviluppi mhux sostenibbli. Madanakollu, l-ikbar theddida ġeja mill-importazzjoni ta' naħal t'origini mhux Maltija. Hawnekk tajjeb wiehed isemmi li r-riproduzzjoni tan-naħal issir 'il barra mill-kaxxa, fejn ir-reġina tagħmel dawk l-imsejha titjiriet tat-tgħammir jew bl-Ingliż *“mating flights”*. Waqt dawn it-titjiriet, ir-reġina kapaċi titgħammar minn diversi bghula *“drones”* li jistgħu jkun ta' sottospeċi differenti u għaldaqstant mhux ta' origini Maltija.

Ġaladarba r-reġina tkun tgħammret, din, tibqa' fertili tul hajjitha kollha. Peress li l-popolazzjoni tan-naħla Maltija hija restritta biss għal gzejjer Maltin, dan l-influss kontinwu ta' ġenetika aljena jista' jwassal għal tibdil permanenti fil-ġenetika lokali u allura għal estinzjoni tan-naħla Maltija minn kif nafuha illum. Sfortunatament, dan il-każ ma jwassalx biss għal bidla fid-dehra, iżda ferm iktar serju huwa t-tibdil fil-karattru u l-imġieba li għandha n-naħla Maltija għal-ambjent Malti.

Sa mill-2016, Breeds of Origin Conservancy bdiet taħdem fuq il-harsien tan-naħla Maltija. Flimkien ma' numru ta' naħhala Maltin u b'direzzjoni minn esperti internazzjonali fil-qasam, stabbilixxiet programm ta' tniissil - *“Breeding programme”* b'zewg għanijiet prinċipali. L-ewwel għan hu li thares il-ġenetika tan-naħla Maltija. Filwaqt li t-tieni huwa li tagħmel in-naħla Maltija aktar popolari man-naħhala Maltin u allura tippromovi kemm it-tkattir kif ukoll l-użu fl-apikultura.

Huwa tajjeb li ngħidu li fl-2019 r-*“Royal Geographical Society of London”*, iddikjarat in-naħla bhala l-organizmu l-iktar importanti għall-għejxien tal-bniedem. Dan għaliex id-dakra tan-naħal hija il-qafas tal-agrikoltura u allura tal-ikel kollu li nikkunsmaw. Bhala Maltin għadna nkunu kburin li għadna waħda minn biss għaxar sottospeċi ta' naħal tal-għasel li jeżistu fl-Ewropa.

Dankollu jwassal għalhtieġa imminenti ta' protezzjoni. Liema protezzjoni għandha tingħata sabiex nissalvagwardjaw in-naħla tagħna, kemm għalina, kif ukoll għall-ġenerazzjonijiet futuri. Mhux biss għax hija parti mill-patrimonju Malti, iżda wkoll sabiex nikkontribwixxu għall-protezzjoni tan-naħla b'mod holistiku.

PJAN TA' AZZJONI

Il-gzejjer Maltin, għalkemm ċkejknin, huma miżghuda b'firxa vasta ta' bijodiversità li twarrad matul l-istaġuni kollha. Fuq l-art s'issa ġew identifikati aktar minn 4500 speċi ta' flora u fauna differenti li jinteragġixxu u jgħajxu lil xulxin.

Kull speċi hija importanti għas-saħħa tal-ekosistema Maltija kollha, u tikkontribwixxi wkoll għall-kwalità tal-hajja tagħna stess. Me jeżistix haxix hażin fin-natura. Kull

dawk li jafu jagħrfu u jsemmu s-siġar Maltin. Hafna minna meta nħarsu lejn l-ambjent naraw kif ser niggwadanjaw minnu. Minn dejjem hekk għamilna, għax b'xi mod irridu ngħixu. Il-verità hi li f'Malta l-art u l-ilma huma skarsi, u fejn seta' jinhadem, kien jinhadem. Fejn kien hemm riżorsa naturali li stajna nużaw, tghallimna nużawha. B'hekk is-siġar u l-ispeċi Maltin sabu kenn fl-inhawi mwarrba tal-gzejjer, fejn il-bniedem ma setax jilhaq u ma kellux interess jahdem.



hlejqa għandha rwol importanti fl-għajxien ta' hlejqa ohra, inkluż tagħna. Is-siġar u l-haxix isaffu l-ilma, jipproduċu l-ossigenu, jagħtuna l-kenn u d-dell, jiffriskaw l-arja u jorbtu l-hamrija biex ma tisfaxxax mal-ewwel xita jew buffura riħ. L-insetti jdakkru l-fjuri li minnhom niehdu l-frott, l-għasel, u l-haxix li bihom nitimghu lil uliedna.

It-tibdil fil-klima huwa realtà. Aktar ma jgħaddi żmien aktar tizdied is-shana, u dan ifisser aktar nixfa. Dan kollu qiegħed jipperikola l-għajxien tagħna u tal-hlejjaq ta' madwarna. Rapport riċenti fuq is-saħħa tal-bijodiversità lokali wera li jekk nibqgħu sejrjn b'dan ir-ritmu l-gzejjer tagħna ha jsiru deżert. Dan ir-rapport juri biċ-ċar kemm hi urġenti din ir-riżoluzzjoni



Hafna mis-siġar, arbuxelli u fjuri li nsibu fil-gzejjer tagħna ilhom iħaddru l-pajsaġġi Maltin minn qabel ma l-bniedem rifes fuq xtuthom. Madankollu ffit huma

għal riabilitazzjoni, għax il-qagħda tal-bijodiversità ta' Malta hija inkwetanti hafna.

Niddependu mill-gzejjer li ngħixu fuqhom. Riabilitazzjoni ambjentali b'kuxjenza ekoloġika tista' ttejjeb il-kwalità tal-hajja tagħna lkoll, tnaqqas it-tniġġis, is-shana, u l-ispejjeż marbutin ma' mard u enerġija, kif ukoll ittejjeb il-ħażna tal-ilma. Illum aktar minn qatt qabel għandna l-għarfien biex dan isehh. Izda dan kollu jista' jkun possibbli biss jekk niksbu r-rieda għal kollaborazzjoni proattiva u naħdmu flimkien bhala Maltin - kemm ċittadini kif ukoll residenti barranin - b'impenn lejn dan l-għan.

Fl-aħħar snin esperjenzajna l-qawmien ta' rieda ġdida għat-thawwil ta' siġar mal-gzejjer Maltin. Dan qiegħed isir f'għonja pubbliċi, għonja vertikali, żoni urbani, toroq, siti protetti u art privata. Huwa importanti li pjan ta' azzjoni jsir b'kuxjenza ekoloġika u b'rispett lejn il-bijodiversità lokali.

Jeħtieġ li nsegwu prinċipji ċari. Huwa importanti li:

- Inharsu u nipromwovu speċi ta' genetika Maltija. L-ispeċi Maltin huma limitati għall-gzejjer Maltin u addattaw sew għaċ-ċirkustanzi tal-ġografija tagħna. B'hekk biss nistgħu niksbu reżiljenza. Meta nipromwovu speċi ta' genetika Maltija nkunu qegħdin niffrankaw minn spejjeż marbuta ma' monitoraġġ, manteniment u potenzjalment, imwiet.

- Nutilizzaw varjetà ta' speċi ta' flora fi proġetti ta' thaddir u dan isir skont l-abitat u l-għamla tal-ispeċi.

- L-art li tiġi riabilitata għandha tiġi fornuta b'materjal organiku li jsaħħah il-hamrija, u b'organizmi żgħar li jżidu n-nutrijenti fl-art.

- Nagħrfu, inharrġu u ninkludu lil kull min hu interessat u lest li jikkontribwixxi.

minn Claude Ebejjer

- Jinholqu spazji godda għal riabilitazzjoni ambjentali u kuraturi ambjentali (green corridors) li jhallu l-progressjoni tal-ekosistemi sseh mingħajr indhil mill-bniedem.

- Jinholqu skemi fejn inwahhdu art pubblika ma' art privata biex jiġi mmassimizzat il-potenzjal tal-bijodiversità nativa.

Hafna nies isibu l-mistrieħ tagħhom qalb in-natura. Jiena nemmen tassew li nistgħu naħdmu flimkien sabiex Malta ssir xempju ta' ekoloġija Mediterranja, u nħallu monument haj li jibqa' jitgawda mill-generazzjonijiet ta' warajna, u li għalih nibqgħu mfakkra. Kulhadd għandu sehem u kulhadd jiggwadanja. Kull għajna tghodd, kemm jekk int żgħir u kemm jekk int kbir, kaċċatur jew ambjentalist. B'interess, jien u int nistgħu nagħmlu d-differenza.





CIC

(International Council for Game and Wildlife Conservation)

Illum kull kaċċatur u nassab jaf x'inhil-FACE (European Federation for Hunting and Conservation), ma liema entita' Europea l-Federazzjoni Kaċċaturi Nassaba Konservazzjonisti (FKNK) ilha missieħba mill-11 ta' Settembru 1987. Madankollu ftit kaċċaturi u nassaba jafu x'inhil-entita' internazzjonali s-CIC (International Council for Game and Wildlife Conservation), minkejja li l-FKNK ilha missieħba magħha mill-25 ta' Mejju 1989.

Ghaldaqstant, dan li ġej huwa bbażat fuq artikoli ta' Markus Dressler ippubblikati fil-hargiet ta' Frar / Marzu ta' l-akbar rivista tal-kaċċa fl-Isvizzera "Schweizer Jäger", maqluba għal Malti minn Lino Farrugia, il-Kap Eżekuttiv tal-FKNK. Nixtiequ nirringrazzjaw lill-magāzin "Schweizer Jäger" u lill-awtur Markus Dressler talli taw permess biex jerġgħu jiġu ppubblikati l-artikoli oriġinali kollha kemm huma, jew segmenti minnhom.

Is-CIC – Li Stampa ta' Promotur Internazzjonali tal-Kaċċa...

Għalkemm is-CIC ilha taħdem internazzjonalment għal bosta għexieren ta' snin fuq l-iktar kawzi diversi relatati mal-kaċċa, filwaqt li sadanittant laħqet daqs konsiderevoli, l-organizzazzjoni wara din it-taqisira għadha 'l bogħod milli tkun magħrufa mill-kaċċaturi kollha. F'dan li ġej, se jsir tentattiv biex il-qarrej jingħata harsa ġenerali lejn l-attivitajiet diversi u interessanti ta' din l-organizzazzjoni internazzjonali tal-kaċċa.

Peress li l-paġna ewlenija tas-CIC (www.cic-wildlife.org) hija disponibbli biss bl-Ingliż, kif inhu l-każ b'ħafna organizzazzjonijiet internazzjonali, mhux dejjem faċli li tintlaħaq il-baži wiesgħa ta' kaċċaturi f'pajjiżi b'lingwa oħra, li hija l-raġuni għal dan l-artikolu.

X'INHIL S-CIC?

L-ewwel, l-essenzjali – xi jfissru t-tliet ittri? Bl-Ingliż, l-isem shiħ huwa "International Council for Game and Wildlife Conservation". Huwa notevoli li dan ma jaqbilx sew mat-taqisira CIC. Mhux ta' b'xejn, għax l-isem fundatur ta' l-organizzazzjoni,

u t-taqisira tiegħu, huwa bil-Franċiż: "Conseil International de la Chasse".

L-istorja tas-CIC hija internazzjonali daqs l-isem. Il-Konti Ungeriz Louis Károlyi u l-Franċiż Maxime Ducrocq jistgħu jiġu deskritti bħala l-missirijiet tal-organizzazzjoni. Fl-1928, flimkien ma' ħbieb kaċċaturi oħra minn diversi pajjiżi, bdew ipoġġu l-idea tas-CIC fil-prattika fuq il-proprietà tal-Konti f'Palárikovo (dak iż-żmien Tótmegyer) fis-Slovakkja tal-lum. Il-kaċċa sa issa insostenibbli ta' annimali salvaġġi, speċjalment fil-kolonji tal-potenzi l-kbar, kif ukoll il-holqien ta' pjattaforma għall-iskambju dinji permezz ta' avvenimenti bħall-"First International Hunting Exhibition" fi Vjenna fl-1910, ipprovdew raġunament tajjeb għall-holqien ta' organizzazzjoni dinjija tal-kaċċa.

Fil-bidu tas-seklu 20 rajna l-bidu tal-idea tal-protezzjoni tal-ambjent naturali b'mod ġenerali u l-holqien ta' diversi entitajiet protezzjonisti madwar id-dinja. F'Malta rajna l-bidu tal-MOS (Malta Ornithological Society), illum il-BirdLife Malta.

Mat-tmiem tal-Ewwel Gwerra Dinjija, malajrkibretl-importanza tal-organizzazzjonijiet internazzjonali. Il-Lega tan-Nazzjonijiet, imwaqqfa fl-1919/20 u bbażata f'Ġinevra, kienet maħsuba biex tipprevjeni gwerer futuri u tiżgura l-paċi fid-dinja, u gruppi oħra ta' interess globali malajr segwew dan l-eżempju. Għalhekk, mhuwiex sorprendenti li organizzazzjoni internazzjonali għall-kaċċa u l-konservazzjoni tal-ambjent naturali twaqqfet f'dan iż-żmien.

L-organizzazzjoni twaqqfet uffiċjalment f'Parigi fl-1930 minn 121 personalitajiet rispettati ħafna minn 23 nazzjon fis-sala tal-konferenzi tal-Ministeru tal-Agricoltura, u Ducrocq ġie elett bħala l-ewwel President tas-CIC. Il-kwartieri ġenerali tagħha kienu f'Parigi sal-1999, meta mar fil-post attwali tiegħu f'Budakeszi, l-Ungerija. Fl-Ungerija, l-organizzazzjoni tgawdi status diplomatiku. Is-sede legali tal-Organizzazzjoni Non-

Governattiva Internazzjonali (INGO) ilha fi Vjenna mill-2003. Il-membri u l-uffiċjali tas-CIC huma illum, kif kienu dak iż-żmien, taħlita internazzjonali li tagħmel ġustizzja mal-karattru globali tal-organizzazzjoni.

CIC XI TFISSER?

Is-CIC hija organizzazzjoni konsultattiva u ta' promozzjoni mingħajr skop ta' qligħ, politikament indipendenti, dedikata għall-prinċipju ta' użu sostenibbli sabiex tiġi żgurata l-konservazzjoni tal-kaċċa u l-kaċċa mad-dinja kollha. Is-CIC għanda l-għan li tippromwovi u tappoġġja l-konservazzjoni tal-ħajja selvaġġa u pajsagġi relatati, komunitajiet lokali, u tradizzjonijiet, sabiex tinkiseb dinja fejn l-annimali selvaġġi jiġu vvalutati u kkonservati bħala parti mill-ambjent naturali, għall-benefiċċju tal-umanità. Meta tagħmel dan, is-CIC tara lila nnifsa bħala "avukat tal-ħajja selvaġġa" u bħala difensur tad-drittijiet tal-bniedem ta' popli indiġeni u komunitajiet lokali biex jużaw ir-riżorsi naturali tagħhom, speċjalment ir-riżorsa tal-ħajja selvaġġa permezz ta' kaċċa sostenibbli.

Minbarra aktar minn 1100 membru individwali, l-aktar personalitajiet magħrufa minn negozju, soċjetà, xjenza u politika f'aktar minn 80 pajjiż, organizzazzjonijiet nazzjonali u supra-reġjonali tal-kaċċa u l-konservazzjoni tal-ambjent naturali (inkluż il-FKNK), istituzzjonijiet xjentifiċi, kumpaniji u, bħala punt uniku tas-CIC, 30 stat (inkluża Malta) huma wkoll membri tas-CIC. Dawn ta' l-aħħar huma estremament importanti għas-CIC, billi jagħtu lill-organizzazzjoni status intergovernattiv, li, flimkien ma' l-istatus diplomatiku fl-Ungerija, wassal biex is-CIC tidher bħala osservatur intergovernattiv rispettat bi drittijiet ta' interventi fin-negozjati ta' l-konvenzjonijiet internazzjonali tan-Nazzjonijiet Uniti dwar il-kaċċa. Huwa għalhekk li s-CIC tissejjaħ ukoll l-"ambaxxatur internazzjonali tal-kaċċa". Permezz tas-shubija ta' organizzazzjonijiet nazzjonali tal-kaċċa fis-CIC, s-CIC tirrappreżenta madwar 30,000,000 kaċċatur organizzat

mad-dinja kollha. Fuq livell Ewropew, is-CIC taħdem mill-qrib mal-Federazzjoni Ewropea għall-Kaċċa u l-Konservazzjoni, FACE, ibbażata fi Brussell.

Il-konservazzjoni permezz ta' użu sostenibbli - "konservazzjoni permezz ta' użu" - hija waħda mit-tliet pilastri tal-Konvenzjoni tan-NU dwar id-Diversità Bijoloġika, li s-CIC tirrakkomanda fuq livell internazzjonali. Il-kaċċatur individwali mhux neċessarjament jipperċepixxi dan, iżda huwa ta' importanza kbira peress li d-deċiżjonijiet internazzjonali fl-aħħar mill-aħħar għandhom impatt fuq l-eżistenza kontinwa tal-kaċċa kollha kemm hi. Huwa utli wkoll għax-xogħol tas-CIC li hija membru attiv, kburi u għal tul ta' żmien tal-IUCN (International Union for Conservation of Nature), li għandha l-kwartieri ġenerali tagħha fl-Isvizzera. Barra minn hekk, is-COC tikkontribwixxi wkoll lejn il-ġlieda kontra l-kriminalità ta' annimali selvaġġi (poaching), bil-ġenerazzjoni u t-tixrid ta' għarfien xjentifiku dwar annimali selvaġġi u kaċċa, u permezz ta' komunikazzjoni strateġika. Permezz tat-trasferiment tal-għarfien, netwerking internazzjonali u lobbying, is-CIC għanda l-għan li tappoġġja l-interessi tal-kaċċa mad-dinja kollha, kif ukoll tippromwovi s-sostenibbiltà tal-kaċċa u tippreserva t-tradizzjonijiet kulturali tal-kaċċa.

IT-TLIET PILASTRI TAS-CIC

Analogament għall-prinċipju tas-sostenibbiltà, li jistrieħ fuq it-tliet pilastri tal-ekonomija, l-ekoloġija u s-soċjo-kultura, liema s-CIC hija impenjata għalihom, l-organizzazzjoni nnifisha tinqasam ukoll fi tliet oqsma tematiċi.

Is-subżona "Xjenzi Applikati", maqsuma fi gruppi speċjalizzati, tittratta proġetti ta' riċerka dwar annimali selvaġġi u l-immaniġġjar tagħhom permezz tal-kaċċa. Dawn jinkludu, pereżempju, l-introduzzjoni u l-adattament ta' sistemi ta' ġestjoni ta' annimali selvaġġi, studji tad-distribuzzjoni u l-użu tal-habitat ta' speċi differenti, investigazzjonijiet dwar mard ta' annimali selvaġġi, influwenzi

umani fuq annimali selvaġġi permezz tal-kaċċa, kif ukoll bidla fil-klima, evalwazzjonijiet ta' sistemi ta' kaċċa differenti u konsiderazzjonijiet ekonomiċi dwar l-użu tal-ħajja selvaġġa bħala riżorsa. Motto tipiku hawnhekk huwa l-konservazzjoni tal-ispeċi fuq il-merti tagħha stess, li għandu jinkiseb fil-popolazzjoni lokali permezz tal-partecipazzjoni fl-użu sostenibbli tal-kaċċa. L-użu tal-kaċċa permezz tat-turiżmu tal-kaċċa jbidel l-annimali selvaġġi f'sors prezzjuż ta' dħul, li l-konservazzjoni tiegħu tiddaħhal fl-interess tal-popolazzjoni, li fl-aħħar mill-aħħar għandha effett pożittiv fuq il-bnedmin u l-annimali. Is-CIC tappoġġja diversi proġetti xjentifiċi mad-dinja kollha fl-oqsma tal-kaċċa kbira, tal-kaċċa żgħira, tal-ispeċi migratorji, tal-mard tal-annimali selvaġġi, tal-ekonomija tar-riżorsi tal-annimali selvaġġi, tal-użu agrikolu u tal-kaċċa, kif ukoll l-evalwazzjoni tat-trofew.

Id-diviżjoni "Politika u Liġi" tappoġġja l-implimentazzjoni prattika ta' sejbiet xjentifiċi billi tipprovdi opinjonijiet ta' esperti u dikjarazzjonijiet dwar kwistjonijiet legali, politiċi u amministrattivi. Suġġetti ewlenin huma l-legislażzjoni dwar il-kaċċa, ftehimiet multilaterali kif ukoll armi, munizzjon u t-trasport tagħhom lil hinn mill-fruntieri nazzjonali. Il-holqien ta' konvenzjonijiet internazzjonali għall-konservazzjoni tal-bijodiversità, huwa daqstant qasam ta' attività għal din id-Diviżjoni CIC daqs il-ġlieda kontra l-minimizzazzjoni gradwali ta' ċomb fil-munizzjon. Is-CIC tagħmel ukoll kontribuzzjonijiet eċċellenti permezz tal-inizjattivi tas-CPW (Collaborative Partnership on Sustainable Wildlife Management).

Is-CPW hija shubija ta' 14-il organizzazzjoni internazzjonali li jirrapprezentaw aspetti differenti tal-ġestjoni tal-ħajja selvaġġa, (sahħa tal-annimali u tal-bniedem, sigurtà tal-ikel, konservazzjoni, kummerċ tal-ħajja selvaġġa) li taħdem fuq kwistjonijiet ta' konservazzjoni tal-ħajja selvaġġa transkonfinali permezz ta' din il-pjattaforma.

Fl-ahharnett, it-taqsimu "Kultura" tittratta dwar ir-riċeviment kulturali tal-kaċċa kif ukoll it-tradizzjonijiet tal-kaċċa. Il-kaċċa għandha tiġi promossa fid-diversi forom ta' arti, kif għandha ssir il-kaċċa bhala "way of life". Għal dan il-ghan, avvenimenti kulturali b'temi ta' kaċċa huma organizzati u reklamati, u tinzamm kooperazzjoni mill-qrib ma' istituzzjonijiet kulturali bħal mużewijiet. Din id-Divizjoni hija wkoll responsabbli għall-manutenzjoni tal-Mużew CIC fil-kastell fundatur ta' Palárikovo, li ġie inawgurat fl-2006, kif ukoll il-librerija. Tipi tradizzjonali ta' kaċċa għandhom jiġu ppreservati bhala assi kulturali intangibbli tad-diversi pajjiżi, b'enfasi speċjali fuq il-falkunerija, li ġiet iddikjarata bhala Wirt Kulturali Intangibbli mill-UNESCO bhala riżultat ta' inizjattiva CIC. "Il-kaċċa" nnifisha diġà ġiet iddikjarata wirt kulturali intangibbli nazzjonali fir-Repubblika Ċeka, l-Ungerija u s-Slovenja permezz tal-kooperazzjoni u l-kontribuzzjonijiet tas-CIC - il-kaċċa ma tistax tikseb aħjar minn dan!

Naturalment, l-istruttura tripartitika tas-CIC mhix separazzjoni stretta u

d-diviżjonijiet jikkoperaw ma' xulxin biex jimplimentaw firxa wiesgħa ta' proġetti.

WORKING GROUPS SPEĊJALI U PREMJIJET

Simili għal bosta organizzazzjonijiet akbar, is-CIC matul iż-żmien ifformat Working Groups għal gruppi speċifiċi ta' membri. Fl-2001, "Young Opinion" (YO fil-qosor) twaqqfet bhala l-organizzazzjoni taż-żgħażaġħ tas-CIC. Sabiex jiġu ssalvagwardjati l-interessi tal-kaċċa u l-konservazzjoni tal-ispeċijiet f'dinja dejjem aktar kontra l-kaċċa, deher sensibbli li jiġu promossi relazzjonijiet bejn membri żgħażaġħ u b'hekk jgħin b'mod effettiv biex jissawwar il-futur. Sal-età ta' 40, il-membri għandhom l-opportunità li jinvolvu ruħhom f'dan il-bidu tas-CIC. Għaxar snin wara (2011), il-"Artemis Club", grupp speċifikament għall-membri nisa tas-CIC, twaqqaf bil-ghan li jiffoka fuq ir-rwol tan-nisa fil-konservazzjoni u l-kaċċa tal-ispeċi, filwaqt li jenfasizza wkoll ix-xogħol tagħhom b'mod ġenerali.

Biex tippromwovi proġetti ta' suċċess partikulari fl-ispirtu tal-filosofija CIC, is-CIC tagħti wkoll firxa shiħa ta' premjijiet

u għotjiet differenti. Il-Premju Edmond Blanc jirrikonoxxi żoni ta' kaċċa li huma ġestiti b'mod partikolarment sostenibbli, filwaqt li l-Premju Markhor, jonora proġetti speċjali fil-protezzjoni ambjentali u l-konservazzjoni tal-ispeċijiet li s-suċċess tagħhom huwa bbażat fuq il-kooperazzjoni tal-popolazzjoni lokali. Il-Premju għar-Riċerka dwar l-Opinjoni Żgħażaġħ, miżmum mill-organizzazzjoni taż-żgħażaġħ YO, jingħata lil xjenzati żgħażaġħ li x-xogħol tagħhom jagħti kontribut speċjali għall-ghanijiet tas-CIC. Barra minn hekk, premju tal-fotografija, premju għal "Hunting in Art" u premji letterarji f'ħames kategoriji differenti jingħataw lil individwi li x-xogħol kulturali tagħhom huwa fl-ispirtu tad-Diviżjoni Kulturali tas-CIC.

Trophy Evaluation

Madankollu, ż-żona li għaliha s-CIC hija probabbilment l-iktar magħrufa fil-komunità tal-kaċċa, hija l-evalwazzjoni ufficjali tat-trofej tal-kaċċa (Trophy Evaluation - ovvjament din forsi ftit tinteressa lill-kaċċaturi Maltin, hlief għal ftit li jistaw imorru barra minn Malta għall-kaċċa kbira, bħal ċrief, antelopi u oħrajn). Pero, l-istorja ta' din is-

sistema rikonoxxuta mad-dinja kollha fil-kamp tal-kaċċa kbira hija interessanti ukoll.

Il-punti CIC skurjati minn trofej tal-kaċċa kbira minn madwar id-dinja huma dejjem suġġett ta' diskussjoni. Is-"CIC Trophy Evaluation System" għandha wkoll storja konsiderevoli, li ġejja mill-formula żviluppata minn Herbert Nadler fl-1925 għall-evalwazzjoni tat-trofej taċ-ċrief homor (Red Deer).

Matul id-deċennji, formuli għal kull tip ta' speċi tal-kaċċa mid-dinja kollha ġew miżjuda u l-formuli ta' punteġġ għall-evalwazzjoni tat-trofej ġew adattati u mtejba għal darba wara l-oħra. L-iktar verżjoni reċenti tal-Manwal tal-Evalwazzjoni tat-Trofej tas-CIC ġiet ippubblikata reċentement fl-2014. Barra minn hekk, is-CIC iżomm ukoll database li fiha jiġu rreġistrati t-trofej evalwati kollha. Din id-dejta tintuża għal evalwazzjonijiet xjentifiċi kif ukoll għall-klassifikazzjoni ufficjali tad-dinja tat-trofej l-aktar siewja. Il-valutazzjonijiet għas-CIC jistgħu jsiru biss minn Certified Measurers jew mis-Senior International Trophy Judges, li huma ddelegati fuq it-Trophy Evaluation Board, mid-

delegazzjonijiet nazzjonali tas-CIC.

Jingħataw diversi Midalja tas-CIC skond l-iskor tal-evalwazzjoni, bl-aqwa tkun dik tad-Deheb. Midalji nazzjonali jingħataw ukoll minn xi delegazzjonijiet nazzjonali tas-CIC f'diversi pajjiżi bħad-Danimarka, il-Ġermanja, il-Finlandja, in-Norveġja kif ukoll ir-Renju Unit.

L-Ungerija se tospita wirja dinjija "One With Nature" mill-25 ta' Settembru sal-14 ta' Ottubru 2021, fejn il-pajjiżi kollha tad-dinja se jiġu mistiedna jipprezentaw il-kisbiet u t-tradizzjonijiet tagħhom relatati mal-użu sostenibbli tal-ambjent naturali (kaċċa, sajd, forestrija, eċċ.). Is-CIC huwa l-patrun internazzjonali ta' din il-wirja dinjija u hija wkoll responsabbli għall-organizzazzjoni ta' erba' konferenzi internazzjonali assoċjati. Il-kaċċaturi kollha huma mistiedna f'Budapest!



SOMMARJU TA' AĦBARIJET TA' DAWN L-AĦĦAR XHUR U ĠINGĦAT...

IL-FKNK TIPPREŻENTA PROTEST IL-QORTI

Minkejja l-Verdett tal-Qorti Ewropea tal-Ġustizzja tal-10 Ta' Settembru 2009 u r-riżultat tar-Referendu Abrogativ tal-11 t'April 2015 fejn fiż-żewġ kazijiet ġie mingħajr ebda dubju kkonfermat li l-kaċċa fir-rebbiegħa għanda tibqa, l-BirdLife Malta għada m'aċċettatx iż-żewġ skonfitti li ġarbet u li għaldaqstant il-kaċċa fir-rebbiegħa se tibqa. Abbażi ta' dan kollu, l-FKNK ipprezentat Protest fil-Qorti b'risposta għall-Protest tal-BirdLife.

IL-PROĠETT TAL-GAMIEM TAL-FKNK JINGĦATA €14,000

Grazzi lill-Responsible Gaming Foundation u lil Ministru Silvio Schembri, il-FKNK qegħda tingħata €14,000 għall-Proġett tal-Gamiam biex jinxtraw geotags għal moniteraggħ aħjar tal-gamiam. B'dan il-proġett ta' riċerka l-FKNK se nkunu qegħda insaħaħ il-popolazzjoni

tal-gamiam fis-selvaġġ biex tassiguraw kaċċa aktar sostenibbli sabiex eventwalment il-kaċċaturi u n-nassaba jkunu jistgħu jergaw jgawdu l-kaċċa u l-insib tradizzjonali tal-gamiam fir-rebbiegħa.

IL-PROĠETT TA' AFFORESTAZZJONI TAL-FKNK MAGĦŻUL BĦALA L-PROĠETT TAX-XAHAR TAL-MANIFEST TAL-BIJODIVERSITÀ TAL-FACE

Il-proġett ta' Sigar u Arbuxelli Indigjeni Maltin amministrat mill-FKNK, ġie magħżul mill-Federazzjoni Ewropea għall-Kaċċa u l-Konservazzjoni (FACE) bhala l-proġett ta' dan ix-xahar ta' Marzu 2021 bhala parti mill-Manifest tal-Bijodiversità tal-FACE.

THAWLU 1,000 SIGRA FL-AHRAX TAL-MELLIEHA

Titlesta l-ewwel fazi ta' eżercizzju ta' afforestazzjoni fl-inħawi tar-Ramla tat-Torri u tal-Irdum tal-Madonna, bejn l-GHKNK

Mellieha u Ambjent Malta, fejn thawlu 1,000 sigra indigiena. Dawn l-interventi ġew imħabbra mill-Ministru Aaron Farrugia biex b'hekk ikun assigurat li jkunu kkrejati u salvagwardjati aktar postijiet ideali għal bosta attivitajiet rikreattivi u jithaddan bilanċ.

FILMAT IMHEJJI MILL-FKNK ĠIE PREŻENTANT F'LAQĠHA TAL-INTERGRUPP FIL-PARLAMENT EWROPEW MILL-MPE DR ALEX AGIUS SALIBA

Waqt l-indirizz li għamel il-MPE Dr. Alex Agius Saliba fil-laqgħa tal-Intergrupp tal-"Kaċċa" (Biodiversity Hunting Countryside Intergroup) fil-Parlament Ewropew, intwera filmat imhejji mill-FKNK rigward l-insib tradizzjonali tan-nassaba Maltin. Din kienet laqgħa ta' livel għoli li ġiet organizzata b'mod virtwali b'konġunzjoni mas-Segretarjat tal-Intergrupp, il-FACE (Federazzjoni Ewropea għall-Kaċċa u l-Konservazzjoni).

It-tema tal-laqgħa kienet "Hunting under the Birds Directive: An open debate on the state of play".

TIĠI IMNIEDA GUVA GĦALL-GAMIEM ĠO SKOLA F'GHAWDEX

Il-Ministru għal Ghawdex Clint Camilleri u l-Ministru għall-Edukazzjoni Justyne Caruana flimkien mall-FKNK, nedew guva fl-iskola Primarja u Special Unit ta' Sannat, Ghawdex fejn ser jinżam gamiam bhala suppliment tal-Proġett tal-Gamiam li l-FKNK bdiet fl-2017. Huwa maħsub li parti mill-gamiam ġewwa din il-guva t'Ghawdex ikun ukoll eventwalment mitluq fis-selvaġġ kif isir mill-gamiam fil-guvi ta' Malta kull sena. Il-guva t'Ghawdex hija ffinanzjata mill-Ministeru t'Ghawdex, filwaqt li l-FKNK tiffinanzja l-ikel, b'dieta speċjali ta' żrieragħ adattati għall-gamiam u supplimenti necessarji. Din hija l-ewwel skola li qegħda tipparteċipa f'dan il-proġett tal-FKNK.

IT-TIELET FAŽI TAL-PROĠETT TAL-BARBAĠANN

Il-Ministru Aaron Farrugia nieda t-tielet faži tal-proġett tal-FKNK ta' reintroduzzjoni tal-barbaĠann fil-kampanja Maltija, meta żar il-proġett ġewwa l-Buskett. Waqt it-tnedija, par mill-barbaĠann ingħata l-ismijiet ta' Tyto u Alba mill-Ministru Farrugia. Dan il-par, Tyto u Alba jista jigi segwit permezz ta' Live Stream li l-FKNK installat fuq il-post.

IL-FKNK TAGĦMEL DONAZZJONI TA' TPINGIJA BIL-LAPES TA' GAMIEMA LILL-MCCFF

Il-FKNK għamlet donazzjoni ta' tpingija bil-lapes ta' gamiema lill-Eċċellenza tiegħu Il-President ta' Malta, Dr George Vella. Dan huwa xogħol tal-arti minn membru żgħażuġħ tal-FKNK, is-Sur Wayne Pisani. Id-donazzjoni saret b'risq il-Malta Community Chest Fund Foundation (MCCFF).



IL-PROĠETT TAL-FKNK: GAMIEM - TNISSIL FIL-MAGĦLUQ U TLUQ FIS-SELVAĠĠ

Moniteragg bis-‘Solar Satellite Tags’ u Nsib għad-Diversità Ġenetika

Il-kaċċa u l-insib tradizzjonali u prinċipali fir-rebbiegħa f'Malta, il-gamiema (*Streptopelia turtur*), faċilment titnissel f'numri kbar hafna fil-magħluq u minn bosta diletanti li jrabbu l-ghasafar, iżda l-aktar minn kaċċaturi u nassaba.

Kull sena, f'diversi okkażjonijiet, l-Imnarja, Ħarġiet tat-Tfal, il-Festa ta' San Ġiljan (il-Qaddis Patrun tal-Kaċċaturi Maltin), eċċ., il-Federazzjoni Kaċċaturi Nassaba Konservazzjonisti (FKNK) titlaq mijiet ta' gamiem fis-selvaġġ, li jkunu trabbew u tniissu fil-magħluq minn membri tal-FKNK.

Il-Proġett tal-FKNK: Gamiem - Tniissil fil-Magħluq u Tluq fis-Selvaġġ, kien ilu fil-pjanijiet tal-FKNK għal numru tajjeb ta' snin. Però, matul dawn is-snin, l-FKNK iltaqgħet ma' diversi ostakoli minn fit sorsi, u minkejja li l-proġett kien ġie mgedded fi tmien verżjonijiet, kien grazzi għall-ghajnuna tal-Onorevoli Silvio Schembri, li fl-2017 l-FKNK nediet dan il-Proġett.

Għalhekk, f'Mejju 2017 ġew rilaxxati aktar minn 400 gamiema fil-ġonna tal-Buskett. Fl-2018 il-proġett ra aktar minn 700 gamiema jintelqu fis-selvaġġ, din id-darba minn Għawdex. U f'Ġunju tal-2019, fl-okkażjoni tal-inawgurazzjoni tal-Fiera Game & Country Expo

2019, immedija mill-Onorevoli Clint Camilleri fl-MFCC Grounds f'Ta' Qali, intelqu 'l fuq minn 350 gamiem. Minhabba l-pandemija tal-COVID-19, din l-attività ma saritx fl-2020.

L-ghan ta' dan il-proġett, li huwa wiehed minn bosta li l-FKNK nediet, sabiex malajr kemm jista' jkun, l-istaġun tradizzjonali tal-kaċċa u l-insib fir-rebbiegħa tal-gamiem jerga' jkun permess, huwa ż-żieda fil-popolazzjoni selvaġġa. Għalhekk, it-tluq dejjem isir waqt żmien meta ma tkunx permessa kaċċa u/jew insib sabiex il-gamiem ipassi mingħajr problema. Dan huwa l-uniku kontribut ta' għall-ħil li Malta tista' tagħmel għall-konservazzjoni ta' din l-ispeċi fis-selvaġġ, peress li l-gamiem ma jbejtux fuq bażi regolari u fi kwalunkwe numru sostanzjali fis-selvaġġ fil-gżejjer Maltin. Barra minn hekk, l-ammont rilaxxat jista' jservi bħala miżura ta' kumpens għall-gamiem li jistgħu jittiehdu mis-selvaġġ fil-gżejjer Maltin. Billi l-gamiem li jintelqu jitrabba fil-magħluq, dawn kollha jkunu mmarkati b'mod adegwat biċ-ċrieket qabel ma jinħelsu.

Sabiex tkabbar il-Proġett, fl-2019 l-FKNK applikat għal u nġhatat binja fl-Għammieri tal-Gvern taht titolu ta' ftehim MoU. Fl-istess sena, u sabiex tkun tista' tiffinanzja

aħjar u fuq livell professjonali, l-FKNK għamlet applikazzjoni li ġiet approvata mill-Wild Birds Conservation Fund. Hawn l-FKNK trid tiringrazzja wkoll lill-grupp ta' kaċċaturi u nassaba mis-South ta' Malta li ta' kull sena jagħmlu donazzjoni għal dan il-Proġett.

B'hekk, saru x-xogħlijiet ta' rinovar u trasformazzjoni programmati fuq il-binja fl-Għammieri, f'liema stazzjon ċentralizzat għat-tghammir fil-magħluq tal-gamiem, issa jinsabu numru sostanzjali ta' gamiem (l-aktar mixtrija minn nies tal-lokal li jrabbu l-gamiem fil-magħluq fi kwantitajiet tajbin). Dawn l-ghasafar qegħdin jittrabbew u jniissu bosta frieh b'suċċess, minn fost liema, l-akbar numru eventwalment jintelqu fis-selvaġġ. It-trobbija tal-gamiem, ix-xiri u t-tiswijiet meħtieġa, l-ghalf, it-tisqija, il-provvista tal-bejtiet adegwati, tindif, eċċ., qegħdin isiru minn Maniġer u l-Assistent tiegħu li kienu ingaġġati mill-FKNK.

Bosta personalitajiet, inklużi Membri Parlamentari u Ewroparlamentari, għamli diversi żjarat fuq il-post, liema żjarat u tragwardi oħra tal-proġett dejjem ġew pubblicizzati ħafna.

Moniteragg... Peress li l-"irkupri taċ-ċrieket (ring recoveries)" mill-gamiem li ntelqu mill-2017

minn Lino Farrugia - Kap Eżekuttiv FKNK

s'issa ma pproduċewx biżżejjed evidenza konkreta xjentifika u teknika dwar x'jiġri fil-fatt mill-gamiem li jintelqu, u lanqas dwar il-pajjiżi tal-popolazzjonijiet ta' referenza (reference populations) ta' kwalunkwe ghasfur li jirritorna waqt il-passa, l-FKNK iddeciediet li mezzi oħra ta' informazzjoni teknologika għall-moniteragg tal-movimenti tal-ghasafar għandhom jiġu adottati. Dan jinkludi li numru mill-gamiem li jintelqu ikun imbrigat b'apparat ta' traċċar trasmettitori, Solar Satellite Tag. Fil-fatt, is-sostenitur tal-Proġett il-Wild Birds Conservation Fund qiegħed jesigi l-installazzjoni ta' dan l-apparat fuq numru ta' ghasafar li għandhom jiġu rilaxxati fl-2021 jekk l-FKNK trid tibqa' tgawdi l-appogg tal-Wild Birds Conservation Fund. Għal darb'ohra, l-FKNK qiegħda ssib l-ghajnuna finanzjarja tal-Onorevoli Silvio Schembri sabiex jinxtraw numru ta' Solar Satellite Tags, kull wiehed mil-liema jiswa eluf ta' ewro. L-FKNK beħsiebha tibda din il-parti tal-Proġett f'Mejju jew Ġunju ta' din is-sena 2021. Għalhekk ukoll, l-FKNK ikkummissjonat rapport tal-Koordinatur mill-Uffiċċju ta' Studju tal-Federazzjoni Taljana tal-Kaċċa, li għandu esperjenza f'diversi programmi li permezz tagħhom speċijiet differenti ta' ghasafar ġew mghammra b'dan it-tip ta' apparat u eventwalment traċċati wara r-rilaxx fis-selvaġġ.

Diversità Ġenetika jew Demm Ġdid... Sabiex il-Proġett jibqa' jkollu diversità ġenetika, l-FKNK temmen li wasal iż-żmien li jiġi introdott demm ġdid fost il-gamiem tal-Proġett. Din id-diversità ġenetika tinsab żgur fil-gamiem li jgħix fis-selvaġġ.

Għaldaqstant, għar-Rebbiegħa 2021, l-FKNK ressqet proposta ta' ricerka dwar il-passa tal-gamiem fir-rebbiegħa permezz tal-insib tradizzjonali għall-gamiem, li jien inhobb nirreferi għalih bħala t-Tradizzjoni tat-Tradizzjonijiet. F'din il-proposta jkunu jistgħu jippartecipaw il-membri nassaba KOLLHA mingħajr ebda diskriminazzjoni. Il-qbid minn din l-iskema eventwalment jikkontribwixxi għad-diversità ġenetika tal-Proġett.

PS Insegwitu għad-disappunt bir-riżultat li hareġ mill-Laqgħa tal-Kumitat Ornithology tas-17 ta' Marzu 2021, milli jidher l-appell tal-FKNK biex il-kaċċaturi u n-nassaba tat-tradizzjonijiet soċjo-kulturali tal-kaċċa u l-insib tal-gamiema fir-rebbiegħa jingħataw soluzzjoni sodisfaċenti kif qalet il-Qorti Ewropea fil-verdett tal-10 ta' Settembru 2009, qiegħed jaqa fuq widnejn torox jew li ma jridux jisimaw ta' l-awtoritajiet Maltin. Madankollu, hadd m'għandu jaqta qalbu li l-FKNK għad twassalna biex nergaw ingawdu l-kaċċa u l-insib tal-gamiem fir-rebbiegħa.